

# لمحات

106

از شاه ولی الله دهلوی

متترجم

پیر محمد حسن

DATA ENTERED


ادارهٔ ثقافت اسلامیہ  
کلب روڈ، لاہور

## جملہ حقوق محفوظ

✓  
۱۹۶۶ء  
جولائی  
۱۵۔۹۴

طبع اول، جون ۱۹۶۶

تعداد ایک ہزار



محمد اشرف ڈاکٹر (شینکر ٹری) نے انفارم پرنٹنگ پریس، لاہور، سے چھپوا کر ادارہ ثقافت اسلامیہ کے لیے شائع کیا

## لیباچہ

اگر یہ صحیح ہے کہ امت میں موقع موقع سے دین کا احیا و تجدید کرنے والے مجددین پیدا ہوتے رہے ہیں اور آئندہ بھی ہوتے رہیں گے تو ان میں کوئی شک نہیں کہ حضرت شاہ ولی اللہ دہلوی کا نام نامی متاخرین میں سرفہرست ہونا چاہیے ۔

شاہ صاحب کی بڑی خصوصیت ان کی جامعیت افکار ہے ۔ کلام ، فقہ ، تفسیر ، حدیث ، مناقب ، سیاست ، اخلاق ، تصوف ، تاریخ ، روحانیت ، غرض جس سمت ان کا رخش قلم دوڑتا ہے پڑھنے والے کو محسوس ہوتا ہے کہ شاہ صاحب اسی میدان کے اصلی شہسوار ہیں ۔ ازالۃ الخفاء ، حجۃ اللہ البالغہ ، مسوی ، مصفی ، لمعات ، فیوض الحرمین ، الفوزالکبیر ، وغیرہ شاہ صاحب کی وہ تصنیف ہیں جو دنیاۓ تصنیف و تالیف میں آفتاب و مہتاب کی طرح درخشان رہیں گی ۔ انہی کی ایک تالیف ”لمحات“ بھی ہے جو آپ کے پیش نظر ہے ۔ اس کتاب میں الگ الگ لمحے ہیں اور ہر لمحہ ایک لمحة فکریہ ہے ۔ اس میں توحید ، وحدت وجود و شہود اور دوسرے مسائل تصوف و کلام کے متعلق جو موقی بکھیرے ہیں ان کا صحیح اندازہ پڑھنے کے بعد ہی ہو سکتے گا ۔

یہ ضرور ہے کہ یہ کتاب ایسی نہیں جو سرسری طور پر پڑھ کر ختم کر لی جائے ۔ اسے تو غور و فکر کے ساتھ بار بار مطالعہ کیا جائے تو مندرجہ حقائق سے کہاچہ آگاہی

ب

ہو سکتی ہے۔ مترجم نے اگرچہ بہت زیادہ صاف ترجمہ کرنے کی کوشش کی ہے لیکن پھر بھی فنی کتابوں کے ترجمے میں کچھ دشواریاں ہوتی ہیں اور ان گتھیوں کو غور و فکر کے بعد ہی مل جھایا جا سکتا ہے۔

## لہجات

الحمد لله رب العالمين والصلوة والسلام على سيد المرسلين  
وآلہ واصحابہ اجمعین

### لمحہ ۱

هر معلول حادث ہے کیوں کہ اس کی علت اس سے پہلے موجود ہوتی ہے اور ہر حادث تغیر پذیر ہے کیوں کہ اس سے پہلے اس کا پیدا کرنے والا اور متغیر کرنے والا موجود ہوتا ہے - نیز ہر وہ چیز جو دو چیزوں سے مرکب ہو اس سے پہلے اس کے اجزا موجود ہوتے ہیں اور ہر وہ چیز جس کی حقیقت اور شخصیت محقق ہو اس سے پہلے اس کی اس حقیقت کا ہونا ضروری ہے جس سے یہ نوع معرض وجود میں آئی - لامہذا اول الاشیاء اور مبدع کل کے لیے یہ ضروری ہو گیا کہ وہ نہ معلول ہو نہ حادث ، نہ مرکب ہو اور نہ کسی ماهیت اور وجود سے محقق ہوا ہو -

### لمحہ ۲

یہ خیال نہیں کرنا چاہیے کہ اول الاولی موجود کا ایک فرد ہے اور نہ یہ کہ وجود اسے اسی طرح اپنے اندر لیئے ہوئے ہے جس طرح ایک کلی اپنی جزئیات میں سے کسی

ایک جزئی اور فرد پر مشتمل ہوتی ہے ۔ بات اس طرح نہیں ہے بلکہ اول الاوائل اس بہت ہی عام مفہوم کا تمام جہات سے احاطہ کیئے ہوئے ہے اور ہر جہت سے اسے اپنے اندر شامل کیئے ہوئے ہے کیوں کہ وجود خود اس وقت مفہوم مستقل کا درجہ حاصل کرتا ہے جب ان حقائق کی طرف سرسری نگاہ پڑتے جن سے بہت سے متباین آثار کا ظہور ہوتا ہے اور اس طرح عدم اور وجود میں امتیاز پیدا ہو جاتا ہے ۔ مگر اول الاوائل کی حقیقت کا امتیاز کسی اور حقیقت سے نہیں کیا گیا ، لہذا اس احاطہ نے ذہنوں میں ایک صورت پیدا کر دی جس کا نام وجود رکھا گیا ۔ تمام حقائق کا مرجع اول الاوائل ہے اور اسی میں آکروہ ختم ہو جاتے ہیں ۔ لہذا جو وجود اس اعتبار سے پیدا ہوا ہو اس کا کیا حال ہوگا ؟

## ٤ لمحہ ۳

یوں خیال نہ کرنا چاہیے کہ اول الاوائل کی ضرورت صرف سلسلہ امکانیہ کے منقطع ہونے پر پڑتی ہے ؛ اگرچہ جب ہر طبیعت امکانیہ والے کی طبیعت کا تحقق اول کے ہان ہوتا ہے تو اسے اول کی ضرورت پڑتی ہے ، یہاں تک کہ اگر اول سے کوئی چیز صادر ہو اور پھر اس صادر سے کوئی اور صادر وجود میں آیا ہو تو دوسرے صادر کا احتیاج صرف پہلے صادر کی طرف ہوگا ، اگرچہ یہ صادر خود اول الاوائل کا محتاج ہے ۔ یہ بات بھی اس طرح نہیں ہے بلکہ طبیعت امکانیہ جب درحقیقت وجود یا ماهیت میں آجائے (تو اسے اول الاوائل کی ضرورت رہتی ہے) اور ہر چیز جسے تو 'واحد' کی طرف نسبت دے تو یہ نسبت اسی طرح ہوگی جس طرح 'واحد' کی دیگر

مراتب اعداد کے ساتھ ہوتی ہے، یعنی 'واحد' 'دو' سے پہلے ہو گا۔ یہی حالِ عدد کا ہے، یہاں تک کہ دونوں ایک ہو جائیں اور اللہ کی مثال تو اس سے بھی اعلیٰ و ارفع ہے۔

## لمحہ ۴

ہر چیز جو اس چیز سے متغیر ہو جو اس سے جدا کی گئی ہے تو اس میں دو باتیں پائی جائیں گی۔ یا تو یوں کہیں گے کہ وہ وہی ہے یا کہیں نہیں کہ وہ وہی نہیں ہے۔ لہذا اس صورت میں یہ مرکب ہے اور اپنے اندر کثرت کو لیے ہوئے ہے اور اس سے پہلے اور چیزوں موجود ہیں۔ لہذا ضروری ہو گیا کہ اول ایک ایسی چیز ہو جو دیگر اشیا کے مزاحم نہ ہو۔ اب ہم مادہ اور صورت وغیرہ کی مثال دے کر بیان کرتے ہیں، اگرچہ اول الاولیٰ کا معاملہ ایسا ہے کہ اس کی مثال نہیں دی جا سکتی۔

موم کا وجود ان مورتیوں کے وجود سے نہیں ٹکراتا جو موم سے بنائی گئی ہوں۔ (اسی طرح) وجود انسانی افراد انسانی کے وجودوں سے نہیں ٹکراتا اور 'سلکہ' کا وجود ان افعال کے وجود سے نہیں ٹکراتا جو اس سے صادر ہوں۔ اسی طرح هر اعلیٰ وجود اپنے سے نچلے وجود سے نہیں ٹکراتا بلکہ وہ وہی چیز بھی ہے اور اس کے ساتھ بھی اسی طرح ہے جس طرح اوروں کے اندر اور اوروں کے ساتھ۔ نہ تو اسے فی نفسہ، متعین کیا جا سکتا ہے اور نہ اس پر خصوصیت کے ساتھ کوئی حکم لگایا جا سکتا ہے۔ لہذا اس کے ساتھ علم کا تعلق نہیں ہو سکتا، اس لیے کہ علم ہو جانے سے اس کی تعین ہو جاتی ہے حالانکہ نہ زمان و مکان اس کا احاطہ کر سکتے ہیں اور نہ

حس یا وہم اس کا ادراک کر سکتے ہیں ۔

### لمحہ ۵

اول کی صفات ایسی ہیں جو فی نفسہ اس کی سبیریائی کی تفسیر ہیں، مثلاً وجود، تعین، حیات اور علم۔ ان صفات کا قانون کلی یہ ہے کہ جب تو کسی پاس والی چیز کو دیکھئے اور وہ تجھے پسند آجائے اور پھر تو اسے 'اول' میں تلاش کرے تو دیکھئے گا کہ اول بدوں اس کے کہ وہ کوئی زائد صفت حاصل کرے بذاته اس سے مستغنی ہے ۔

اس کے افعال محکم اور اس کے اضافات مضبوط ہیں ۔ اس کا ضابطہ یہ ہے کہ اگر یہ افعال ابداع کی طرف راجع ہوں تو صادر اول سب کا قائم مقام ہو جائے گا۔ اس بات کو مد نظر رکھتے ہوئے کہ اول سے متصل ہے صادر اول کا صادر ہونا بعینہ تمام عالم کا صادر ہونا سمجھنا جائے گا۔

یا ان افعال کا مرجع خلق کی طرف ہوگا تو اس صورت میں شخص اکبر کے فیضان میں تمام اشخاص آجائیں گے کیوں کہ هاتھی<sup>\*</sup> کے پاؤں میں سب کا پاؤں

یا ان کا مرجع تدبیر اور تدلی کی طرف ہوگا جس میں یا تو یہ شرط پائی جائے گی کہ اللہ نے انہیں پیدا کیا یا ان پر تخلی ڈالی ہے جس طرح کشتی سوار جو کشتی کی حرکت سے متحرک ہوتے ہیں، یا جس طرح لکھنے والا کہ اس،

\* اصل کتاب میں 'کل الصبید فی جوف الفری' دیا ہے ۔ اسے 'فی جوف الفرا' پڑھیں ۔ فرا دراصل 'گورخر' کو کہتے ہیں ۔ 'کل الصبید فی جوف الفرا' عربی کی ضرب المثل ہے جس کا اردو میں مقابل 'هاتھی کے پاؤں میں سب کا پاؤں' ہے ۔

حالت میں انگلیوں کا حرکت میں آنا ضروری ہو جاتا ہے ۔ اس کا ایک خاص اسلوب ہے جو ہر ہیئت اور نسبت سے اس کی حفاظت کرتا ہے ۔ اس کا ضابطہ یہ ہے کہ یہ ایسے امور ہیں جو ادراک کرنے والے کے ذہن میں اس وقت پیدا ہوتے ہیں جب کہ اس کی توجہ ، خواہ اچھائی طور پر ہی کیوں نہ ہو ، ایک طرف تو اول الاولیں کی بھریائی کی طرف ہوئی ہے اور دوسری طرف متمثلاً ہیئتیوں میں سے کسی ایک ہیئت کی طرف ہوتی ہے ۔

## لمحہ ۶

واحد کا لفظ کئی معنوں میں مستعمل ہے ۔ چنان چہ زید کو شخص کے اعتبار سے واحد کہیں گے ، اگرچہ اس کے اجزا بہت ہیں ، اور انسان اپنی نوع کے اعتبار سے واحد ہے حالانکہ اس کے افراد کثیر التعداد ہیں ۔ حیوان جنس کے اعتبار سے واحد ہے اگرچہ اس کی انواع بہت ہیں ۔ واحد کہلانے کا سب سے زیادہ حق دار وہ مفہوم ہے بالخصوص مبدأ کے اعتبار سے جو لفظ 'کن' ، کے کہنے سے یہک بار موجود ہو گیا ہو یا ایک ہی اقتضا اور ایک ہی قوت سے پیدا ہوا ہو یا ایک ہی شخص کا سایہ ہو ۔ ان میں سے جو تمہارا چی چاہے کہ لو ۔

## لمحہ ۷

حق بات یہ ہے کہ اول سے ایک ہی چیز صادر ہوتی ہے ، وگرنہ تمہارا یہ کہنا کہ 'یہ دو چیزوں ہیں' مقابلہ یہ کہنے کے کہ 'وہ دونوں ایک ہی ہیں' ، کیسے بہتر ہوا ؟ لامہذا ضروری ہو گیا کہ ان کے صادر ہونے کا دار و مدار

## لمحات

دو قوتون، فاعل اور قابل، پر ہو جن کی روشنی فاعل پر پڑتی ہے اور اس طرح کل میں کثرت پیدا ہو جاتی ہے۔ اس صادر کے لیے یہ ضروری نہیں کہ بعض مستقابل چیزوں کو چھوڑ کر دوسری چیزوں کے ساتھ مخصوص ہو جائے، بلکہ اس کی حقیقت کے لیے ضروری ہے کہ وہ دوسرے حقائق سے مزاحم نہ ہو۔ اس کی نسبت اشیا کی طرف وہی ہوتی ہے جو سیاہ خط کی نسبت کتابت کے نقوش کے ساتھ ہوتی ہے۔ ہم اس کی مثالیں پہلے دے چکے ہیں۔ لہذا منبسط وجود کے سوا کوئی اور وجود اس قسم کا نہیں ہو سکتا اور منبسط وجود وہی ہے جس کی طرف 'زید فی الخارج' (زید خارج ہے) کہنے سے خارج میں اشارہ کیا جاتا ہے۔ جب ہم کہتے ہیں 'زید فی الاعیان'، تو لفظ اعیان کے ساتھ اشارہ کیا جاتا ہے اور جب ہم کہتے ہیں 'زید متحقق' ہے حالانکہ پہلے ایسا نہ تھا، تو تحقق کے لفظ کے ساتھ اشارہ کیا جاتا ہے۔ ایسا کیوں نہ ہو جب کہ ہر وہ چیز جو خارج اور اعیان میں موجود ہو اس سے پہلے خارج اور اعیان کا موجود ہونا ضروری ہے؟ اسی طرح ہر تتحقق سے پہلے تتحقق ہوتا ہے (جو وجود منبسط سے عبارت ہے)۔

## لمحہ ۸

پہلی چیز جو تمہارے فکر میں آتی ہے یہ ہے کہ یہاں ایک ایسی چیز ہے جسے ہم وجود فی الاعیان یا وجود فی الخارج کا نام دیتے ہیں۔ اس کے مقابلہ میں ایک اور چیز ہے جسے ہم عدم کہتے ہیں۔

ہم بعض اوقات کسی ماهیت کا تھہور کرتے ہیں اور اس کے وجود میں شک بھی گذرتا ہے یا ہم اس کے معدوم

ہونے کا قطعی فیصلہ دے دیتے ہیں مگر اس کے باوجود سچے احکام اس پر لگئے جاتے ہیں ۔

اور کبھی وجود کا تصور کرتے ہیں مگر ہم کسی قسم کی ماہیت کا تصور نہیں کرتے ۔ چنانچہ جب تو یہ کہہ 'السوا' موجود، تو اس سے وہ مفہوم ادا ہوتا ہے جو 'السوا' سودا، کہنے سے ادا نہیں ہوتا ۔ برعکس اس کے تو ماہیت کی صفت بیان کرتے ہوئے کہتا ہے کہ یہ موجود ہے، اس کے بعد دوسری، اور ان دونوں حالتوں میں ایک ہی مفہوم سمجھے میں آتا ہے ۔ یہاں سے ثابت ہو گیا کہ (وجود اور ماہیت) دو الگ الگ چیزیں ہیں اور وجود کا مفہوم ایک ہے جو ماہیات کے اندر ثابت ہے لیکن اس مسئلہ کی تشریح کا حق اسی وقت ادا ہو گا جب تو ان کا کلی طور پر احاطہ کرے اور یہ جان لے کہ یہ دونوں اپنی ذات میں کیا ہیں ۔  
جو ہم کہ رہے ہیں اسے غور سے سن لو اور تفصیل کو چھوڑ کر اجھاں پر اکتفا کرو ۔

## لمحہ ۹

وجود فی الخارج یا وجود فی الاعیان جیسا کہ ان دونوں عبارتوں سے سمجھے میں آتا ہے ایک امر انتزاعی ہے جس کی کوئی حقیقت نہیں، سوائے اس کے کہ تمہارے ذہن میں اس کی مثالی صورت ہوتی ہے ۔ لیکن اس کا انتزاع ایسا نہیں کہ وہم حقیقت نفس الامر پر اعتقاد کیسے بغیر خود ہی اسے اختراع کرے بلکہ نفس الامر میں اس کی حقیقت موجود ہوتی ہے ۔ اگر ہو گی تو یہ کہنا صحیح ہو گا کہ یہ 'موجود' ہے اور 'لیس بموجود'، کہنا غلط ہو گا ۔ اگر نفس الامر میں

اس کی حقیقت موجود نہ ہوگی تو معاملہ برعکس ہوگا۔ زیادہ حق اسی حقیقت کا ہے کہ اس کا اعتبار کیا جائے۔ یہ کہنا بھی کوئی صحیح نہیں کہ اس کا حال ان اعراض کا سا ہے جو جواہر پر طاری ہوتے ہیں۔ ایسا کیوں نہ ہو جب کہ اعراض اس وقت تک طاری نہیں ہوتے جب تک کہ جواہر جن پر وہ طاری ہوئے ہیں ثابت نہ ہو جائیں، اور نہ اس کا معاملہ کسی شے کے عنصر، طینت اور شمع کا سا ہے جہاں قابل اور مقبول الگ الگ ہوتے ہیں؟ اس لیے ان دونوں کے درمیان صرف عقل ہی امتیاز کر سکتی ہے بلکہ حق بات تو یہ ہے کہ جس طرح کہ تو زید اور عمرو کو دیکھ کر ان سے 'انسان، کا انتزاع کرتا ہے اور اس انتزاع کا سبب ان دونوں میں موجود اور ثابت ہوتا ہے، یا جس طرح کہ تو انسان اور گھوڑے کو دیکھتا ہے اور ان دونوں سے 'حیوان، کا انتزاع کرتا ہے اور یہاں بھی اس انتزاع کا سبب دونوں میں ثابت ہوتا ہے، اسی طرح تو تمام ماہیات کی طرف اجھالی نظر دوڑاتا ہے اور ان سے 'وجود، کا انتزاع کرتا ہے اور اس التفات کا سبب بھی ان میں ثابت ہوتا ہے۔ چنانچہ کہتے ہیں کہ اس انتزاع کا منشا ذات شے ہے۔ 'من حیث هو فی الخارج، یا 'من حیث هو فی الاعیان۔ بعضیہ اسی طرح جس طرح ہم کہتے ہیں کہ 'زید انسان ہے، اس لیے کہ انسانیت عمرو، بکر اور دیگر بھی نوع انسان میں مشترک ہے۔

وجود درحقیقت جنس الاجناس اور ذات الذاتیات ہے مگر چونکہ اشیا کی پہچان ضد سے ہوتی ہے اور طبیعت الوجود کی کوئی ضد نہیں اس لیے انسان اسی وقت ان سے آگاہ ہوتا ہے جب احکام میں مخالفت پائی جائے؛ چنانچہ کبھی

یہ احکام نہیں پائے جاتے اور کبھی پائے جاتے ہیں۔ وجود میں من حیث الوجود کوئی اختلاف نہیں پایا جاتا اور نہ یہ کسی اعتبار سے معذوم ہوتا ہے۔ لامہذا یہی قرار پایا کہ اسے نہ ذات، نہ جنس اور نہ کوئی اور چیز شمار کیا جائے۔

### لمحہ ۱۰

هر جنس اور اس کی انواع میں اصلی امتیاز پایا جاتا ہے اور ہر ذات اور اس کی 'ذاتی'، کے متعلق بھی امتیاز حاصل ہے اور اگر تو اچھی طرح سے دیکھئے تو مجھے معلوم ہو جائے گا کہ تمہارے ادراک میں اس چیز کے تحلیل کرنے کا مادہ پایا جاتا ہے۔ چنانچہ بعض اوقات تو اجہالی طور پر ماہیات کو دیکھتا ہے اور ان سے اجہالی وجود کا انتزاع کرتا ہے اور کبھی تو کسی خاص ماہیت کا ملاحظہ کرتا ہے اور اس سے وجود کے اس حصہ کا انتزاع کرتا ہے جو اس ماہیت کے ساتھ خاص ہے اور اجہالی کچھ اور ہے اور خاص کچھ اور۔ چنانچہ جب 'السود موجود'، کہا جاتا ہے تو اس سے وہ مفہوم ادا ہوتا ہے جو 'السود لون' سے ادا نہیں ہوتا۔ بعض اوقات کسی ماہیت کے لیے فی نفسہا یا اس کے لوازم یا فاعل یا قابل میں تقرر و تعین پایا جاتا ہے، مثلاً یہ شخص زید ہے اور وہ ابن عمرو ہے، زنگی ہے، عالم ہے، کاتب ہے اور پھر ضاحک (ہنسنے والا) ہے۔ مدارک عالیہ میں اس کے عنصری ظہور سے پہلے ہی اس کے وجود کا تحقق ہو چکا ہے اور اس کا وجود اپنے عنصر قابل میں فیضان سے پہلے 'اسکان' کے درجہ میں ہوتا ہے۔ اسی وجہ سے ہر تقرر کے اعتبار سے کسی مفہوم کا انتزاع درست ہوتا ہے جسے تم وجود کا نام

دیتے ہو۔ لہذا تم ایک اعتبار سے ماہیت کو موجود پاتے ہو اور تم وجود کے اعتبار سے بالکل بے پرواہ جاتے ہو اور یوں کہتے ہو: یہ چیز پہلے موجود نہ تھی، پھر موجود ہوئی۔ حق بات یہ ہے کہ تمہارے نزدیک اس کے وجود کے ماتھ اس کی مثال تو صحیح طور پر ظاہر ہو گئی۔ لیکن تو نے بھول جانے کا بہانہ بنا لیا۔ اسی طرح کبھی تم مجھوں مطلق اور معدوم مطلق پر صحیح احکام لگاتے ہو جس کی وجہ یہ ہوتی ہے کہ تو اپنے ذہن میں ان پر وجود کا لباس پہنا دیتا ہے۔ اگر تو چاہے تو معدوم مطلق کی بجائے موجود کہ دے اور مجھوں کی بجائے معلوم، جس سے یہ سچے علوم کے لیے انکشاف کا کام دین مگر اس کے بعد پھر تو انہیں بھلا دے۔

اس جہاں میں 'صور' ہیں اور اعراض ہیں جنہوں نے ان 'صور' کے گرد جال سا بنا رکھا ہے اور ہیولی ہیں جو ان 'صور' کے بالذات محل ہیں مگر ان اعراض کے بالتبغ محل ہیں۔ صورت چڑھتی چڑھتی صورت عالیہ تک جا پہنچتی ہے اور تمام صورتیں ان کی شرح و تفصیل ہیں۔ اعراض کا ارتقا اجہالی حکم تک ہوتا ہے۔ ہر حکم کی وسعت دائرہ کی ہوتی ہے اور ہیولوں کا ارتقا ہیولی مطلقہ کی طرف ہوتا ہے اور ہر ہیولی ہیولی مطلقہ کا تعین کرتا ہے اور صورت عامہ ہیولی مطلقہ کے اندر حلول کی ہوئی ہوتی ہے جو اجہالی حکم کو برقرار رکھئے ہوئے ہوتی ہے، شخص واحد ہوتی ہے اور ایک وجہ سے ظل ہوتی ہے۔ لہذا کسی اعتبار سے بھی جو چیز اس شخص میں پائی جائے گی اس کا وہی حکم ہو گا جو

وجود فی الاعیان یا للاعیان کا اور ہر وہ چیز جو اس سے اوپر ہوگی تو اسے وجود فی الاعیان یا للاعیان کہنا مناسب نہیں۔ البته تسامح سے ایسا کہ سکتے ہیں۔ لامدا جو شخص یہ چاہے کہ 'متعال'، اور سافلات کے درمیان ایک جامع امر رکھ دے جس کا نام وجود یا سمع یا بصر یا قدرت وغیرہ ہو تو اس نے حد سے تجاوز کیا۔

ہاں جب کوئی اور راہ نہ ملے تو عقل بھی آرام (استرواح) ڈھونڈتی ہے۔ جس طرح کہ شریعت میں 'رخصتیں' ہوتی ہیں جن کی بنا مکلفوں کی کمزوری پر ہوتی ہے اسی طرح عقلی استرواح یہ ہے کہ (اول الاولیں) کو وجود (فی الاعیان) سے موصوف کیا جائے۔ شرعی رخصتوں میں سے یہ قول ہے: اللہ تعالیٰ عرش کے اوپر ہے، اس کے کان ہیں، بصر ہے، ہاتھ ہیں، چہرہ ہے، غضب ہے، رحمت ہے، حالانکہ اس ذات برتر جیسی کوئی چیز نہیں اور وہ سمیع و بصیر ہے۔

## لمحہ ۱۲

کسی شے کا تقرر 'بد ذاتہ'، ہوتا ہے یا 'من ذاتہ'، اور یہ کسی اور کی محتاج نہیں ہوتی۔ یا اس کا تقرر 'لغيره'، ہوتا اور یہ اس غیر کی محتاج ہوتی ہے۔ پہلے کو واجب اور دوسرے کو ممکن کہتے ہیں۔ ہر وہ چیز جس کا وجود اور تحقق واجب کے ایجاد کرنے اور تحقیق کرنے سے ہو تو اس چیز کے بالمقابل ایک کمال اور ایک اقتضا ہوگا۔ یہ کمالات اور اقتضاً اور جیسا چاہو کہ لو، ان اشیا کے صادر ہونے کے مبدأ ہیں۔ لامدا ہر کمال ایک خاص چیز کا مقتضی ہے اور ہر چیز کا سہارا ایک خاص کمال پر ہے جیسے کہ یہ

کھالات اور یہ اشیا ایک ہی چیز ہیں - فرق صرف اتنا ہے کہ کھالات واجب کے لوازم اور اعتبارات ہیں اور اشیا معلومات ہیں جو اس سے صادر ہوتے ہیں - لہذا یہ جہان تمام کا تمام کھالات میں لپٹا ہوا ہے اور کھالات کا انکشاف عالم (جہان) سے ہوتا ہے اور اول الاولیں ہر چھوٹی بڑی چیز کو اپنی ذات کے تصرف سے گھپلے ہوئے ہیں - یہی حال شخص اکبر کا ہے باعتبار ان اشیا کے جو اس کے اندر ہیں - اب ہم اسی طی و نشر کی مثال پیان کرتے ہیں -

## لمحہ ۱۳

کیا حساب دان اپنے تصور میں عدد کے مراتب کو موجود نہیں کر لیتا ؟ لہذا وہ ایک سے ایک اور نکال لیتا ہے اس طرح کہ وہ نظر کو دو بار اس طرف کر لیتا ہے جس سے دو بن جاتے ہیں - پھر تین بار نظر کرنے سے وہ اس میں سے ایک اور ایک اور ایک نکالتا ہے جس سے تین بن جاتے ہیں - چنان چہ وہ اس طرح ایک ایک کر کے نکالتا جاتا ہے جس سے اکائیوں ، دھائیوں ، سینکڑوں اور ہزاروں کے مراتب بن جاتے ہیں - اس کے بعد وہ ان ہندسوں کو جس قدر کہ اس کی عقل میں سما سکیں ایک دوسرے کے ساتھ ملاتا ہے جس سے غیر مقناہی امور بن جاتے ہیں مگر نہ تو وہ جفت کو طاق اور نہ طاق کو جفت بناتا ہے اور نہ ان میں تقدیم و تاخیر کرتا ہے - بر عکس اس کے جس طرح طبیعت عدد یہ کا تقاضا ہے اسی طرح ان کو رکھتا ہے - ان سے سرمو انحراف نہیں کرتا اور وہ کر بھی کیسے سکتا ہے ؟  
یہ سلسہ جو ہم نے ایجاد کیا ہے اسے ہم اعداد کی طبیعت

کو جانتے کے لیے آئینہ بنا لیتے ہیں اور یہ تمام سلسلہ 'واحد' کے اندر ہے۔ یہیں سے معلوم ہو جانا چاہیے کہ اس عددی سلسلہ کا مخفی راز واحد کے اندر پایا جاتا ہے تاکہ یہ تمام اجزاء میں ان سے مطابقت کرے، اور یہ پوشیدہ سلسلہ عالم فرض و تقدیر میں مرتبہ بہ مرتبہ لانها یت تک پھیلتا رہتا ہے، اس طرح کہ ہر مرتبہ اپنے خواص کے ساتھ متعین اور ماهیت اور احکام کے لحاظ سے متمیز ہوتا ہے۔ یہ پھیلاؤ مناسب اور حصر کرنے والا ہوتا ہے جو حساب دان کے احاطہ کو مدنظر رکھتے ہوئے غیر متناہی ہوتا ہے مگر واحد کے اعتبار سے متناہی ہوتا ہے اس لیے کہ عدد اسی واحد سے بنا ہوتا ہے، کسی اور سے نہیں۔ ہر مرتبہ خاص قسم کے اشتراق سے نکلتا ہے۔ ہر وہ عدد جس کا صادر ہونا 'واحد' سے ممکن ہو وہ ہر لحاظ سے صادر ہوتا ہے اور جو صادر نہ ہو وہ ممتنع الصدور (غیر ممکن الصدور) ہوتا ہے۔ جس جمیت سے بھی اشتراق واقع ہو، اس میں سے جو بھی مشتق عدد نکلے گا وہ لازمی طور پر اسی کی پیروی کرے گا۔ یہ سب کے سب حصر و انقہا بکے طریقے ہیں خواہ کسی نوع میں ہوں۔ لہذا اب عدد کے دو کمال ہوئے۔ ایک کمال ظاہری جو عقلی تحقق اور نفس محاسب کی قیومیت کو مدنظر رکھتے ہوئے ہوتا ہے اور دوسرا کمال باطن جو اسکان و تقدیر اور واحد کی قیومیت کو خیال رکھتے ہوئے ہوتا ہے۔

### لحمه ۱۴

وہ امور جو تمہارے سامنے اور تمہارے دیکھنے اور سترے میں آتے ہیں یہ سب کے سب بذات خود اشخاص ہیں۔ ہو سکتا ہے کہ تو ایسے 'اشخاص' کا ملاحظہ کرے جو تمام حقیقت

میں ایک دوسرے سے متفق ہیں اور ان کا اختلاف صرف شخصیت اور اس کے تابع امور میں ہو - یہ بھی ہو سکتا ہے کہ تو ایسے اشخاص کا ملاحظہ کرے جو تمام حقیقت میں تو مختلف ہوتے ہیں مگر حقیقت کے ایک جز میں ان کا پورا اتفاق ہوتا ہے - مزید برآں یہ بھی ہو سکتا ہے کہ تو ذہن میں صورت انسانی کو حاضر کرے اور اس کے اور ان اشخاص کے حال پر غور کرے جو اس سے متعدد اور اس سے پہلے اس صورت میں ہو چکے ہیں - تو یہ پائے گا کہ ان سب اشخاص میں صورت انسانیہ کے وجود کا احتمال ہے اور صورت انسانیہ اپنی ذات کے حدود کے اندر رہ کر اپنی ذاتیات، قوی، آثار اور خواص کے ساتھ ایک متعین چیز ہے اور اس کے فرائض و حدود مقرر ہیں - اگر یہ صورت انسانیہ اس مادہ میں پائی جائے جو فلاں عورت کے رحم کے اندر فلاں دن اور فلاں ملک اور فلاں مزاج میں جمع ہو چکا ہو تو وہ زید ہو گا اور اگر کسی اور مادہ میں فلاں دن، فلاں ملک اور فلاں مزاج کے ساتھ پایا جائے تو وہ عمر و ہو گا۔ علیٰ هذا القياس دیگر انسانوں میں بھی اسی طرح ہو گا، کیوں کہ طبیعت انسانیہ اپنی وحدت کے اندر تمام اشخاص میں بھیثیت انسان کے پائی جاتی ہے، زید، عمر و، بکر کی بھیثیت سے نہیں - اس سے مراد یہ ہے کہ انسان اس طبیعت انسانیہ کی 'ذاتی' ہے اور زید یا عمر و ہونا تو احوال ہیں جو اعراض کی وجہ سے انسان پر طاری ہوتے ہیں - انسانیت بمنزلہ جو ہر کے ہے اور احوال بمنزلہ ان عوارض کے ہیں جو بعض پر طاری ہوتے ہیں اور بعض پر نہیں - انسانیت اور انسانیت کے احکام میں اشخاص اور احکام سب کے سب پہنچاڑ جوہر ایک جیسے ہیں جو میدھے قائم ہے، خلقہ

اور صنعت کا تقاضا کرتے ہیں ۔ اگر زید امن قامت کے ساتھ سرخ رنگ والا ، خوب صورت چھرے والا ، موٹی اور سیاہ آنکھوں والا پایا جائے تو یہ ان احکام پر منطبق آئے گا اور اگر عمرو امن سیاہی اور رنگ میں بدنصورت اور تنگ آنکھوں والا پایا جائے تو وہ بھی ان احکام پر منطبق ہو گا ۔ اس طرح اشخاص و افراد کے احکام کی ہر چیز میں احکام نوع کی صرف توسعہ و تفصیل ہوتی ہے اور بس ۔

اس کے بعد تجھے اختیار ہے کہ تو اس سے حیوانیت کی طرف منتقل ہو جس میں انسانیت اور فرسیت (گھوڑا ہونا) وغیرہ اپنی محدود حدود کے اندر متعدد ہو جائیں ، اور اس کے پہلو بہ پہلو ان کے بھی چند فرائض ہوں گے ۔ ہر وہ امر جو انسان اور فرس کے علیحدہ علیحدہ ہوتے وقت انسان کو تمیز کر دے اسے صرف احکام حیوانی کی تفصیل شمار کیا جائے گا ۔ پھر تجھے اختیار ہے کہ تو درجہ بدرجہ منتقل ہوتا جائے تاکہ یہ سلسلہ اس صورت جسمیہ پر ختم ہو جو اپنے اندر عالم اجسام کے ان تمام امور کو لیے ہوئے ہو جن کے حکم تمام احکام پر مشتمل ہیں ۔

لامہذا تحقیق کا مرجع بالآخر یہ بات ہو گی کہ تمام کا تمام عالم صورۃ مطلقہ اور اس کے مطلق حکم میں فروض مفروضہ ہیں اور یہ امور ایک پھیلا ہوا سلسلہ ہے جس طرح کہ پوشیدہ سلسلہ واحد کے اندر پھیلا ہوا ہے ۔ باقی رہا یہ حکم کہ کلی خواہ ہزار کے ساتھ خصوص کیوں ذہ ہو شخص نہیں بن سکتی ۔ لامہذا کلی میں شخصیت کہاں سے آگئی ؟ اس کی اصل ہیولی اولی سے آئی ہے ، اس لیے کہ روح صورت کے لیے ہیولی بمنزلہ جسم کے ہے یا جس طرح

گھوںسلہ پرنادہ کے لیے ہے۔ اس کے بعد اپنے اپنے معدات کے اعتبار سے متعدد ہیولی بن جاتے ہیں کیوں کہ هر سابق بعد میں آنے والے کے لیے 'مسعد' ہوتا ہے جس کے مطابق وہ شخصیات کا تقاضا کرتا ہے۔

## لمحة ۱۵

ایک ماہیت دوسری ماہیت پر اس صورت میں متقدم ہوتی ہے کہ ایک میں کم شروط پائی جاتی ہوں اور ایک نشأة دوسری نشأة پر غالب آجائے کیوں کہ بعض نشأتیں ایسی ہوتی ہیں جو عناصر اور قویٰ فلکیہ کے صادر ہونے اور ان دونوں کے امتزاج کے بعد ہی پیدا ہوتی ہیں جیسے موالید۔ بعض ماہیتیں صرف اس وقت پیدا ہوتی ہیں جب عام کے ساتھ تخصیص لگا دی جائے، مثلاً انسان کی جو نسبت حیوان کے ساتھ ہے یا حیوان کی ناسی کے ساتھ، علیٰ هذا القياس۔ اور بعض ایسی ہوتی ہیں جن کا مناسب کمال کسی اور چیز پر موقوف ہوتا ہے جیسے کہ روزمرہ کے حوادث جنہیں حظیرہ القدس، ملائکہ اعلیٰ اور عالم مثال کے ساتھ نسبت ہے۔

## لمحة ۱۶

تمام کا تمام عالم شخص واحد ہے جس کے احوال ہمیشہ متغیر ہوتے رہتے ہیں۔ اس کی وجہ یہ ہے کہ صورت جسمیہ کو مخصوص کرنے والی صورتیں اگرچہ دراصل جواہر ہیں پھر بھی حقیقت اصلیہ کے مقابلہ میں تمام احوال میں کچھ عرصہ کے لیے کیفیتیں اور احوال مفارقہ ہو جاتی ہیں اور تمام

احوال چکر لگاتے رہتے ہیں اور انہما کو پہنچ کر پھر سے شروع ہو جاتے ہیں - اور ادھر ثابت کے اندر شامل اور اس کا مقاضی ہے اور جو قوت اسے اٹھائے ہوئے ہے وہ طبیعت کا یہ ہے - اس کا تقاضا مصلحت کلی میں اس وقت ہوتا ہے جب اسے مبداء المبداء اعتبار کیا جائے -

جب تو غور سے دیکھئے گا تو بیشتر موجودات کے لیے طبیعت کا یہ، مصلحت اور عنایت کے سوا کوئی علت نہ پائے گا، مثلاً آگ کی حرارت، پانی کی ٹھنڈک، اور فلاں جز کا قطبیت کے ساتھ مختص ہونا اور اس جہت کا حرکت کے ساتھ - وہ شخص اکبر ہی ہے جو ان کا حامل اور ان کیفیتوں سے مستکیف ہے اور وہی مندرج مکنون بھی ہے - ایک ایک کرکے سب واحد میں منحصر ہیں -

## لحمة ۱۷

مجھے معلوم ہوا ہے کہ ہندوستان کے کسی دور دراز علاقہ میں ایک لمبی گردن والا پرندہ ہے جس کی نوع ایک ہی پرندہ میں منحصر ہے جسے ققنس کہتے ہیں - یہ ہر وقت ایک جہت سے دوسری جہت میں پلٹتا رہتا ہے اور ایک حالت سے دوسری حالت میں بدلتا رہتا ہے تا آں کہ پورا جوان ہو جاتا ہے - اس وقت اس کے اندر عشق جوش مارتا ہے اور وہ گانے لگتا ہے - اس کے بعد وہ اس سے بہت متاثر ہوتا ہے جس کی وجہ سے بہ اور زیادہ گانے لگتا ہے - یہ مسلسلہ اسی طرح جاری رہتا ہے یہاں تک کہ وہ اس سے جل جاتا ہے اور گانا بند ہو جاتا ہے اور وہ پرندہ را کہہ ہو جاتا ہے - پھر موسم بہار کی بارش اس پر پڑتی ہے تو ایک کیڑے کے پیدا ہونے سے اس کا وجود

پیدا ہوتا ہے اور یہ سلسلہ اسی طرح لانہایت تک چلا جاتا ہے

### لمحہ ۱۸

بعض لوگوں کا خیال ہے کہ برهان تطبیق اس قسم کے سلسل کو باطل قرار دیتی ہے مگر میرے نزدیک یہ ایک مغالطہ ہے، اس لیے کہ کسی ممکن کے لیے ممکن حالت کا فرض کر لینا اس بات کا موجب نہیں کہ اس کا عالم ہی محال ہو جب کہ ان دونوں کے درمیان کسی لحاظ سے بھی تناقض اور تضاد نہ پایا جاتا ہو، لیکن جب تناقض یا تضاد پایا جاتا ہو تو پھر یہ قطعی طور پر محال کا سبب بنے گا جیسا کہ اس صورت میں، کیوں کہ اس کی ایک طرف غیر متناہی ہے اور دوسری طرف متناہی، اور معلوم الابتداء اور غیر متناہی ہونا کمی اور بیشی کی نقیض ہے۔ لہذا جب اس کمی یا بیشی کو غیر متناہی جہت سے فرض کر لیا جائے تو محال لازم آئے گا، اس لیے کہ بیک وقت نقیضین کو فرض کر لیا گیا ہے۔ لیکن جب تو انہیں متناہی ہونے کے اعتبار سے فرض کرے جس کے لیے بغیر تطبیق ایک کا باقی رہنا ضروری ہے تو پھر محال لازم نہ آئے گا۔

### لمحہ ۱۹

تمہیں اختیار ہے کہ کوئی ایک وجود فی الاعیان لے لے بایں معنی کہ یہ وجود مادے میں صورت کے حلول کے بعد حاصل ہوا ہے۔ لہذا یہ درست نہ ہو گا کہ صرف مادہ کو یا صرف صورت کو 'موجود فی الاعیان' کہا جائے۔ البتہ تو اسے فی الجملہ اس شخص کے اندر تحصل کے معنی میں لے سکتا ہے۔

لہذا تو دونوں کو موجود کہ سکتا ہے -  
 مگر حق بات یہ ہے کہ اصل میں موجود ایک ہی ہے،  
 ثنویت (دو) نہیں - ثنویت کی بھی وجہ ہو سکتی ہے - زمانہ حرکت  
 اور تغیر کی مقدار کا نام ہے خواہ یہ حرکت حرکت وضعی ہو  
 خواہ کیفی جیسا کہ فطرت سلیم حکم لگاتی ہے - لہذا زمانہ کی  
 اصل یہی شخص ہے جو غیر نہایت تک تغیرات کو قبول کرتا  
 ہے - اگر کوئی یہ کہے کہ زمانہ جوہر ہے تو اس کا کلیہ انکار نہ  
 کر اور اس کا محل اس شخص کو قرار دے - اور جو یہ کہے بعد  
 مفظور (مکان) جوہر ہے تو اس کا بھی کلی طور پر انکار نہ کر -

## لمحہ ۲۰

جب یہ شخص (جزئی) ایک صورت کے سوا تمام صورتوں سے  
 خالی ہو جائے، پھر کوئی اور صورت پیدا ہو جائے اور کوئی  
 کہے کہ یہ صورت پہلے کیوں نہ تھی کہ اب پیدا ہو گئی،  
 یا یوں کہا جائے کہ غیر متغیر نے (حدوث صورت) کے لیے ایک  
 متعین وقت کو کیوں چنا ہے، تو اس کا جواب یہ ہے کہ غیر متغیر  
 نے ایسا شخص پیدا کیا ہے جو ہر حالت میں ہے اور اس کے  
 اندر ایسی طبیعت پیدا کر دی جو اس کی مدد بر ہے اور طبیعت  
 کے اندر ایک پوشیدہ سلسلہ بھی پیدا کر دیا جو اس کا حکم ہے  
 اور اس شخص کے لیے اس کے مطابق جاری رہنا بھی نہایت ضروری  
 ہے - ان تمام تغیرات کی کوئی صورت نہیں لیکن یہ کہ طبیعت  
 اپنے پوشیدہ حکم کی وجہ سے 'شخص'، دو تھا نہیں رہنے دیتی  
 بلکہ اس میں مسلسل صورتیں حاصل ہوتی رہتی ہیں تا آن کہ  
 'شان'، مکمل ہو جاتی ہے - ہر سابق صورت بعد میں آنے والی کو  
 تیار کرنے والی ہے اور یہ سب مل کر ان کے انحلال کے ظہور

## لمحات

کا سبب بنتی ہیں اور ہر انخلال ان چیزوں کو تیار کرتا ہے جن کے اثر سے یہ خود پیدا ہوا ہے تا آں کہ صرف اتنا رہ جائے کہ واحد کی کوئی صورت ممثلاً نہیں، مثلاً گیند کہ اس کا ہر چکر دوسرے چکر کو تیار کرتا ہے اور ہر دور بعد میں آنے والی حرکت دوریہ کا جز ہے، یا اس کی مثال درخت کی جڑ کی ہے کہ ابتدا میں پیدا ہوتے ہی اس کی طبیعت کے اندر یہ بات پائی جاتی ہے۔ یہ نشو و نما پا کر پورا جوان ہو گا۔ پھر یہ بات نہ رہے گی تا آں کہ درخت کی بنیاد ہی ختم ہو جائے گی۔

## لمحہ ۲۱

اللہ کی جود و حکمت کے لیے یہ ضروری ہے کہ پہلی چیز جو اس سے صادر ہو وہ واحد عقلی شخص اکبر، ہی ہے جسے لواحق مادہ سے الگ کر لیا گیا ہو، اس لیے کہ عالم کی اپنے پیدا کرنے والے کے ہاتھ وہی نسبت نہیں جو عمارت کو اپنے بنانے والے کے ساتھ ہوتی ہے کہ اس نے مشی میں کچھ اپنا کام کیا اس کے بعد اس کا کام ختم ہو گیا۔ پھر اگر بنا کننده مر جائے یا کسی اور ملک کو چلا جائے تو بنا اپنی حالت پر رہے گی۔ بلکہ اس کی مثال تو سورج کی سی ہے کہ زمین اس کے نور سے روشن ہوتی ہے اور جب تک روشنی پھیلتی رہے یہ روشنی ایک لمحہ کے لیے بھی اس سے زائل نہیں ہوتی اور اگر سورج اور زمین کے درمیان کوئی چیز حائل ہو جائے تو اس سے روشنی بدل جائے گی۔ لہذا صورتوں کو پیدا کرنے والے کا فعل اول تو اصل کو ایجاد کرنا ہے یعنی شخص اکبر کا جو دو قوتوں — فاعلہ اور قابلہ — سے مر کب ہے؛ دوسرے یہ کہ ان تمام چیزوں کو وجود میں لا یا جائے

جو اسے تیار کرنے میں شامل تھیں ؟ اور تیسرے یہ کہ ان تمام چیزوں کو باقی رکھا جائے جو اس وقت تک باقی رہیں جب تک یہ باقی رہے۔ لہذا قدر صادر یہ ہوگی کہ کبھی اسے روشن کر دیا اور کبھی آسے، اور اول سے اس کا ہمیشہ صادر ہونا اس کے دائم ہونے کی وجہ سے ضروری ہے۔ یہی ہے جو شخص اکبر ہو جاتا ہے۔ پھر جب اس کا وقت آتا ہے تو مخلوقات میں سے ایک مخلوق بن جاتا ہے۔ اور اگر تو حق کی جانب جھکرے تو تو دیکھئے گا کہ یہ اس سے صادر نہیں ہوتا اور یہی اس کے نزدیک شخص اکبر ہے، اور ہر وہ چیز جس کی طرف یہ منسوب کیا جاتا ہے کہ یہ اس سے صادر ہوا ہے وہ دراصل اسی کی طرف منسوب ہے کیونکہ یہ اس سے مختلط ہے۔ اور اگر تو حق کی جہت سے اترے تو دیکھئے گا کہ صرف یہی اس سے صادر ہوا ہے اور اس کے نزدیک یہی شخص اکبر ہے اور یہی نفس کلی ہے۔ اگر کوئی شخص یہ کہے کہ شخص اکبر وہی صادر اول ہے تو وہ سچا ہو گا مگر اس نے اجہال کو پسند کیا ہے۔ نیز وہ شخص بھی سچا ہو گا جو یہ کہے کہ صادر اول عقل ہے۔ اس شخص نے تفتیش کی اور اللہ نے اسے توفیق دی۔ یہی وجہ ہے کہ حق ان تمام افعال پر مشتمل ہو گا جنہیں شخص اکبر نے کیا ہو، اور ان افعال میں سے ذرہ بھر نہیں چھوڑے گا۔ لیکن بعض لوگوں نے حرکات افلک کی علت معلوم کرنے کو اہم سمجھا اور وہ ان اشخاص تک پہنچ گئے جو وحدۃ العقل کے اندر شامل ہیں، مگر ار، میگر اشخاص سے غافل ہو گئے جو وہاں ہیں۔ بعض نے ان کی بہت زیادہ کثرت کو سمجھ لیا اور اس وحدت کو، ذہن، شہر، جہا جو کثرت کی جامع ہے:

هر کس بخیابی بخوبی نہیں خبیری دارد

کیا 'زوج' کے چار اعتبار نہیں ہیں؟ پہلا یہ ہے کہ تو کہے کہ یہ 'زوج' ایسا ہے اور تیری مراد چار سے ہے۔ لہذا اس لحاظ سے زوج عدد چار کا ایک نام ہے جس کے ماتھے چار کا امتزاج ہے۔ چنانچہ شدت امتزاج کی وجہ سے ممکن نہیں کہ ایک کو دوسرے پر محمول کیا جائے۔ لہذا چار اپنی ذات کے مرتبہ میں چار نہیں ہے جب تک وہاں زوج ہو اور نہ زوج ہے لیکن یہ اس طرح ہے کہ اگر تو اس کی تشریح کرے اور اس کے کمال ذات کی طرف توجہ دے تو یہ زوج ہو گا نہ کچھ اور۔ یہ لحاظ تمام اعتبارات کے مقابلہ پر نفس الامر کو زیادہ روشن کرتا ہے اور اس کی کیفیت صدور اور احیا کو زیادہ واضح کرتا ہے۔ دوسرا اعتبار یہ ہے کہ تو اس امتزاج متأکد کی طرف توجہ دے اور کہے 'چار جفت ہے'، اس طرح تو جفت کا وہ مفہوم لیتا ہے جو چار پر صادق آتا ہے۔ ان دونوں کے درمیان ایک اعتبار سے تفارق پایا جائے ہے اور ایک اعتبار سے اختلاف۔ پھر تو دونوں اعتباروں سے دیکھئے تو ایک کا دوسرے پر محمول کرنا صحیح ہو گا۔ اس صورت میں تمہارے قول کے یہ معنی ہوں گے کہ چار اور زوج اگرچہ اس مرتبہ میں دو مقرر مفہوم ہیں مگر دونوں ایک مرتبہ میں متحد ہیں کیوں کہ اس تنزل میں ان کا اجہائی تصور آ جاتا ہے، مثلاً یہ کہنا کہ 'سُرْتَ مِنَ الْبَصَرَةَ'، میں 'من'، حرف اور رابطہ ہے۔ جب اس کی حرفيت اور رابطیت کی طرف توجہ کی جاتی ہے تو تو نفیت ہیں اس بقیہ پر قصد کرتا ہے کہ 'من'، حرف اور رابطہ نہیں اور یہ حرف رابطہ کی طرف قصداً متوجہ ہوتا ہے اور خرافیت ہی نہیں ہو کر اسے بن جاتا ہے۔

تیسرا اعتبار یہ ہے: نہ کہ تو اپنی حمل (تعاریف یا حد) کی

طرف متوجہ ہو اور میں ایک قسم کی تحلیل کے ذریعہ سے تصرف کرے اور کہئے : زوج جو چار کے عدد سے سمجھو میں آتا ہے اس صفت کے لیے قائم ہے ۔ اس طرح 'زوج'، کو اپنے حقیقی طریقہ سے بدل دیتا ہے اور تو اسے ایسی چیز سمجھتا ہے جو اسے وہ تقسیم دیتی ہے جو اسی عدد میں واقع ہے اور جس سے یہ دو چیزوں کی طرف منقسم ہو جاتا ہے اور وہ چیز نہیں سمجھتا جو اسے 'اربعہ'، کا لفظ بالخصوص دیتا ہے ۔ تو اس انفکاک کا قصد کرتا ہے جو اس کے اندر 'حمل'، کے مرتبہ میں چھپا ہوا ہے اور تو اسے ظاہر کر دیتا ہے، اور اس استزاج کا قصد کرتا ہے جو ظاہر تھا مگر تو نے اسے چھپا دیا ۔ اس اعتبار کے مقابلہ میں ایک اور نام مشتق ہوتا ہے اور وہ اس کا 'زوج'، ہونا ہے اور تو کہتا ہے کہ زوجیت اربعہ کی وہ صفت ہے جو اس کے ساتھ قائم، اس کے لیے موجود اور اس میں متحقق ہے ۔ چوتھا اعتبار یہ ہے کہ تو 'اربعہ'، کی طرف بحیثیت صفت موصوف کے دیکھئے اور تو اس قیام اور تحقق کو اس میں ملاحظہ کرے اور دونوں کے درمیان جو نسبت ہے اس کا مطالبه کرے اور کہئے : پہلا علت ہے اور دوسرا معلول، پہلا مبدأ اور اصل ہے اور دوسرا صادر اور اس سے پیدا شدہ ۔ اگر تو ان کی تحقیق کرنے میں انتہائی غایت کو تلاش کرے تو تو جان لے کہ صادر اول اول الاولیں کا نام اور عنوان ہے اور اگر تو اس کی طاقت نہ رکھے تو پھر تو کسی اور مرتبہ کی طرف اتر کر چلا جا ۔

ذیاتیہ یا حیوانیہ یا انسانیہ کے ساتھ ہو جائے اور یہ صورت پھیل جائے یا کوئی محل کسی ہیئت کے وجود کا مستوجب ہو اور یہ ہیئت مالوف ہو جائے تو اس کی حقیقت یہ ہے کہ نفس کیہ مادہ کے لیے قیومیت کا کام کر رہا ہے ۔ جب اس کی کیفیت یہ ہو جائے کہ اس صورت کی قیومیت سے اتر کر عالم کی قیومیت کی طرف آجائے یا اس کے برعکس اس طرح کہ یہ تمام امور کسی اور صورت میں ظاهر ہوں جس طرح انسانیت اس شخص اور اس شخص میں ظاهر ہوتی ہے ۔ اس ابقا کی حقیقت یہ ہے کہ نفس مادہ کے اندر حلول کی وجہ سے تشخیص و تنقید کے احکام پیدا کر دیتا ہے ۔ پھر جب مادہ کوئی اور قسم کی کیفیت اختیار کر لیتا ہے تو اس کا اچالی حکم اتر کر خاص حکم کی طرف آ جاتا ہے ۔ لہذا حیوان مادہ کے اندر خلقت اور عام آثار پیدا کرتا ہے اور جب یہی حیوان انسان میں اگر کر آتا ہے تو اس کی خلقت اور آثار بھی خاص ہو جاتے ہیں ۔

یہ انسان اور ان سب کے احکام ہیں جو مادہ اور نفس کلی پر وقتاً فوقتاً ظاهر ہوتے ہیں اس لیے کہ اس سے پہلے یہ نفس کلی اور مادہ میں شامل تھا ۔

## لمحہ ۲۳

ظہور کی حقیقت یہ ہے کہ ایک شے ایسی وحدت سے وصف جو اس حالت کے مناسب ہو طاری ہونے والی ہیئتیں سے ملتبس ہو خواہ وہ اپنی ذات میں ایک ایک کر کے جوہر ہی کیوں نہ ہوں ۔ اس طرح کہ یہ تمام وہ چیز بن جائے اور وہ یہ بن جائے مگر یہ تقسیم کی صورت میں نہ ہو ۔

جب کوئی چیز اپنی حد ذات میں اپنے تعین اور وحدت کے ساتھ  
جن سے اس کا قیام ہے متعین نہ ہو، اس کے بعد اسے بعد میں آنے  
والی ہیئت میں تصور کیا جائے اور اس کا اعتبار اس شرط کے ساتھ  
اس مظہر میں اول کے ظہور سے پہلے کیا جائے اور وہ ہر حالت  
میں اپنے تعین وجود میں اور وحدت میں جیسے بھی ہو دائمی ہوگی  
کیوں کہ یہ اعلیٰ اور الطف ہے۔ تعین وجود اور وحدت نے  
مظاہر کو قائم رکھا ہے اور وہ مظہریت میں جز ذاتی ہو گا تو ایک  
مظہر کا دوسرا مظہر سے افتراق ہو گا کیوں کہ ظاہر کی  
نسبت کا خیال کرتے ہوئے یہ ایک عرض مفارق ہے، مثلاً  
انسان، گھوڑا اور حیوان اپنے اشخاص او ز افراد کی نسبت  
کے اعتبار سے۔ لہذا بہت سے اشخاص کے اندر انسان کی نوع  
ظاہر ہے، اگرچہ جو شخص بھی ہو گا اس پر نوع اس اعتبار  
کو صادر کرے گی جو 'لا بشرط (شر)'، ہے، اور جو کثرت  
مظاہر کے اندر صادہ کی طرف سے آئی ہے وہ ظاہری وحدت کے  
مخالف نہیں ہے، اور یہ ظاہری وحدت تمام حالات کے ہوتے  
ہوئے بھی محفوظ رہتی ہے۔ یہ ایک قسم کا ظہور ہے۔ یا اس  
شمع کی طرح جسے کبھی مربع بنا لیا جاتا ہے تو اس سے  
مربع کے آثار صادر ہوتے ہیں، اور کبھی مسدس بنا لیا جاتا  
ہے تو بھی یہ آثار صادر ہوتے ہیں، اگرچہ ان تمام حالات  
میں شمع کا وجود باقی رہتا ہے اور مربعی اور مسدسی وجود  
تو آتے جاتے رہتے ہیں۔ یہ بھی ایک قسم کا ظہور ہے۔ یا  
مثلاً ملکہ جہاں تک اس کا تعلق افعال سے ہے۔ علم بھی ایک  
ملکہ ہے جس کا قیام عالم یعنی جانے والے پر ہے۔ اسی طرح  
آهن گری اور نجاری افعال کے تبدیل ہونے کے باوجود باقی  
رہتی ہیں۔ ایک عالم میں طویل مدت سے یہ ملکہ چلا آتا

ہے، اور یہ ملکہ وہ راسخ کیفیت ہے جس سے نفس قبول کرتا ہے، اور اس کی وجہ سے مختلف رنگ اختیار کرتا ہے اور ملکہ کے حاصل ہو جانے کے بعد خاص توجہ پر موقوف نہیں ہوتا۔ لہذا جب اس کی توجہ کسی مخصوص شے کی طرف ہوگی، اور اس کی صورت تختہ ذہن پر منقوش ہو جائے تو نفس ناطقہ کو اس کی قدرت اسی ملکہ کی وجہ سے ہوئی۔ یہی ملکہ اس کے اور صورت منتقشہ کے درمیان واسطہ بنتا ہے۔ اس کے لیے یہ بھی ضروری ہے کہ یہ صورت کے ساتھ مختلط اور اس میں غوطہ زن ہو۔ جب یہ ملکہ ان سے خالی ہو کر نفس ناطقہ کے قریب پہنچ جائے تو اسے وہ بات حاصل ہو جاتی ہے جو ملکہ کے اندر شامل ہے۔ اس وقت جا کر تو اس کا نام 'علم بالشی الفلانی' رکھتا ہے۔ اس کے بعد جب ملکہ کسی دوسرے معلوم کی طرف منتقل ہو جاتا اور اس کی طرف متوجہ ہوتا ہے اور تمہارے تختہ ذہن میں اور صورت منتقش ہو جاتی ہے، اور اس کے ساتھ مل جاتا ہے تو اسے بھی 'علم بذلک الشی' کہ دیتے ہیں، علیٰ هذا القياس اور امور بھی۔ یہ بھی ایک قسم کا ظہور ہے۔ یا مثلاً عدد ایک جس میں نصف بننے کی قوت ہوتی ہے اگر اس کے ساتھ ایک اور مل جائے، اور تھائی بننے کی قوت ہوتی ہے اگر اس کے ساتھ دو واحد اور مل جائیں، اور چوتھائی بننے کی اگر اس کے ساتھ تین اور مل جائیں۔ لہذا واحد کے اندر اعداد کے تمام مراتب شامل ہیں۔ اس کے بعد یہ مرتبہ اسی طرح چلا جاتا ہے۔ یہ بھی ایک قسم کا ظہور ہے۔ یاد رکھو کہ ظہور کی بہت سی قسمیں ہیں اور ہر ظہور کے بال مقابل ایک اندماج ہے۔ اس پر غور کریں۔

## لمحہ ۲۴

وجود فی الاعیان یا وجود فی الخارج ایک ایسا امر ہے جس میں تفاوت پایا جاتا ہے جس طرح سورج کی شعاع یا چاند کی شعاع میں تفاوت ہوتا ہے - پھر جو شعاع چاند سے آئینہ پر پڑتی ہے وہ منعکس ہو جاتی ہے - پھر وہ شعاع منعکس ہوتی ہے جو زمین پر پڑتی ہے یا جس طرح برف اور ہاتھی دانت وغیرہ کی سفیدی میں تفاوت پایا جاتا ہے -

وجود اعلیٰ لاهوت کے قویٰ ہیں ، اور اس کے بعد وجود عقلی ہے - جب تو لاهوت تک اوپر چڑھ جائے گا تو وہاں ایک انتزاعی صفت پائے گا ، اور اس کا مصدق اق لاهوت ہے ، اور یہ صفت اس کے اعتبار سے عدم کے حکم میں ہے - پھر جب تو لاهوت کے بعد قویٰ ترین موجودات عقل کی طرف اتارے گا تو تو اسے ایسا وسیع عالم پائے گا جو اپنے وجود عقلی کے اعتبار سے مبدع اول کے کھلات کا شارح ہے - اور اس کا ایک تابع بھی ہے جس کا وجود اس کی شرط کے ساتھ ہو گا ، مثلاً زید کا ضروری طور پر متحرک الاصابع ہونا ، اور یہ اسی صورت میں ہو گا جب وہ لکھ رہا ہو گا ، کتابت سے الگ ہو کر نہیں - یا جس طرح زمانے کا وجود جو حرکت کے وجود کی وجہ سے ہوتا ہے ، یا سکون کی وجہ سے جو حرکت کی خالہ ہے ، اور یہی تابع نفس کلی ہے - لہذا جب تو اتر کے اس کی طرف جائے گا تو اسے مقرر اور متحقق پائے گا - اس کے درجہ میں نہ کوئی اس کی خالہ ہے اور نہ ہم سر ، بلکہ یہ تنہا ہے کیوں کہ وجود اور تحقق دونوں میں موافقت ہے ، اور ان کے ماتھے جزوی نفوس ہوتے ہیں جن کی مثال اپنی والدہ کی

نسبت کے اعتبار سے ان بچوں کی سی ہے جو ماں کے پیٹ میں ہوتے ہیں۔ جب وہ باہم مل جائیں اور انسانی جسم کے ساتھ نسبت کے اعتبار سے ان کی مثال اعضا کی سی ہوتی ہے اور یہ افلاک اور عناصر ہیں۔ موالید کی افلاک اور عناصر سے وہی نسبت ہے جو شخص انسان کے ساتھ پہنسیوں، ورم، بخار اور سر درد کو ہے۔ دیگر حوادث بدنیہ کا بھی یہی حال ہے۔ بعض سادہ اور بعض بدبودار ہوتے ہیں اور موجودات مثالیہ کی ان سے وہ نسبت ہے جو ان اجرام کو جو خیال میں منظم ہوتے ہیں معمار کے ساتھ ہے۔

اس کے بعد جب تو موالید کی طرف اترے تو تو انهیں اپنے مرتبہ میں ایک قسم کا جڑ پکڑتا ہوا پائے گا۔ پھر اس کے بعد وہ اعراض آتی ہیں جو ان کو اپنے اندر لیئے ہوئے ہیں، اور یہ تو عام اعراض کی وہ جزئیات ہیں جو پودے پر لپٹی ہوئی ہیں، اس حیثیت سے کہ وہ جسم ہے، جس طرح کہ یہ جواہر جسم مطلق کے لیے فرض کیے ہوئے امور ہیں۔ اس کی مثال شکل خاص، کم خاص اور کیف خاص کی ہے۔

اعراض کے بعد دو اور مرتبے ہیں۔ ان میں سے ایک وجود تشبیہ ہی ہے۔ اسی میں سے یہ ہے کہ محل گان کو احکام شرعیہ کے اندر حکم کے قائم مقام خیال کیا جائے۔ چنان چہ شراب کا اپنے جوہری وجود کے علاوہ ایک اور وجود بھی ہے، اور یہ مصلح کو فاسد کر دیتا ہے جس سے یہ مراد ہے کہ اگر شراب کو ایک رسم بنایا جائے تو تمام اقتراں، منزلی، معاشی اور مدنی مصلحتیں فاسد ہو جائیں۔ لامدا اسی 'افساد' کی وجہ سے شراب 'وجود تشبیہ'، میں آگئی۔ کتابی نقوش اور لفظی اصوات کو اپنے مدلولات کی جگہ رکھنا

بھی اسی میں سے ہے ۔ اس تشبیہ کے اعتبار سے علوم جفر اسی کے اندر آگئے ۔ اسی میں سے افعال کو ملکات کے قائم مقام رکھنا ہے اور نذر و نیاز کو عاجزی کے قائم مقام رکھنا اور اذکار کو ان کے معانی کے قائم مقام رکھنا ۔ لہذا اس کا حکم اصحاب الیمین میں ظاہر ہوا ۔ اسی میں یہ بھی ہے کہ بلند اسباب بعض اوقات ایک حادثہ کے حادث ہونے سے متفق ہو جاتے ہیں ، مثلاً زید کا مرحانا ۔ اس کے بعد لوگوں کی دعائیں اور فریادیں بلند ہو کر ملائے اعلیٰ تک چلی جاتی ہیں تو وہ صرف ہلاکت کے وجود تشبیہ ہی پر ہی اکتفا کر لیتی ہیں ، مثلاً اذیت پہنچنا اور بہت سے مال کا کھو جانا ۔

اور دوسرا مرتبہ ان عوالم کا ہے جو وهم مطلق کے اندر پیدا ہوتے اور اعراض کے استزاج میں ظاہر ہوتے ہیں کیوں کہ باوجود اس کے کہ ملائکہ عنصریہ اور شیاطین کا درحقیقت وجود پایا جاتا ہے ، وهم مطلق میں ان کے عجیب و غریب اتفاقات اور اجتماعات ہو جاتے ہیں اور بنی آدم کے حرکات ، امراض اور خیالات کے ضمن ناسوت کے اندر ان کے آثار پائے جاتے ہیں ۔ اور بعض اوقات ان ملائکہ اور شیاطین میں سے ایک فرد کسی ناسوتی کیفیت کا مشتاق ہو جاتا ہے جس کی وجہ سے ایک چیز دوسری چیز کو اپنی طرف کھینچتی ہے ، اور اس خیال میں مدد دیتی ہے ، اور اس سے لذت حاصل ہوتی ہے ، اور اس کا نام دوسری چیز رکھ دیا جاتا ہے ۔ اس قسم کے حالات میں ان کی عجیب زبان ہوتی ہے ، اور ناسوت کے ساتھ ان کے اجتماعات اور اصطلاحات ہوتے ہیں جنہیں صرف وہی لوگ سمجھ سکتے ہیں جنہوں نے اس وجود کا گھرا مطالعہ کیا ہو ۔

یاد رکھیں کہ ہر وجود صرف اسی صورت میں پہچانا  
جا سکتا ہے جب اس وجود کو واجب قرار دے دیا گیا ہو،  
اہمدا لاهوت کی پہچان لاملا ہوت ہی کے ذریعہ سے ہو گی، اور  
عقل عقل ہی کے ذریعہ سے پہچانی جائے گی۔ یہی حکم ہر  
طبیعت نوعیہ کا ہے کہ اس کا ادراک بھی اسی کے ذریعہ سے ہو گا۔  
لہذا عارف ہر چیز کو اس چیز کے ذریعہ سے کلی طور پر  
پہچان لیتا ہے، اور دیگر لوگ ان چیزوں کا ادراک کرتے  
ہیں جو اپنے وجود کی ترکیب میں قوی ہوں، مثلاً اکثر  
افراد پشیریہ کے لیے مركبات ارضیہ۔ لیکن جو بلند ہو،  
مثلاً نفس عامہ اور عقل، تو اسے یہ صرف دور ہی سے دیکھو  
سکتے ہیں، گویا کہ یہ ایک بہتر خیال ہو۔ اور جو پست  
ہو، جس طرح دیگر دو وجود، تو ان کے پہچاننے کے لیے  
ارواح کا کمزور ہونا اور نفس کا پیدار ہونا شرط ہے۔ اس طرح  
عارف اور معروف میں ایک قسم کی مطابقت پائی جاتی ہے۔ یہی  
وجہ ہے کہ تو دیکھئے گا کہ جو لوگ جنوں کو حاضر کرنے  
کا کام کرتے ہیں وہ جن کے کاغذ، بیوقوفوں اور بچوں کی  
طرف دیکھنا شرط قرار دیتے ہیں۔ اسی طرح تو لوگوں کو  
دیکھئے گا کہ جب وہ کسی عارف کو یہ کہتے ہوئے سنتے  
ہیں کہ 'زمانہ موجود ہے اور عالم ایک خیال ہے، تو  
لوگ اسے جھٹلاتے ہیں، حالانکہ یہ درست بات ہے۔

## لمحہ ۲۵

کبھی کسی چیز کے دو وجود ہوتے ہیں اور ایک  
 وجود دوسرے وجود کی شرط ہوتا ہے۔ بعض اوقات عالم قوی  
 فلکیہ اور عنصریہ کے لیحاظ سے کسی موجود کے فيضان سے

تیار ہو جاتا ہے، نیز اس لیے بھی کہ یہ بات واضح ہو گئی ہے کہ وجود ناسوتی ناسوت سے اعلیٰ مقام پر اسی وجود کا فیضمان ہے۔ اسی طرح بعض اوقات کوئی واقعہ ملائے اعلیٰ میں واقع ہونا قرار پاتا ہے، مثلاً کسی ملت کا ظاهر ہونا یا زید کا وجود یا اس کی موت یا فلاں دن آس پر کسی سختی کا واقع ہونا۔ اس کے بعد جب اس کے ناسوتی وجود کا وقت آتا ہے تو اس کا روحی وجود ناسوتی وجود کے ساتھ اس طرح مل جاتا ہے جس طرح کہ ملکہ کسی خاص فعل کے ساتھ بعض اوقات کوئی چیز فاعل کے اقتضا کے مطابق موجود ہوتی ہے یا اس لیے کہ قابل کی انتہا ہو جاتی ہے یا اس وجہ سے کہ وہ کسی چیز کا 'مقبول' ہے یا اس لیے کہ فاعل کی انتہا ہو جاتی ہے۔

مختصر یہ کہ ایک شے اپنی فاعلیت یا قابلیت کے اعتبار سے کسی دوسری چیز کی مقتضی ہوتی ہے یا یوں ہوتا ہے کہ قابل اور فاعل تو دونوں موجود ہوتے ہیں مگر اس شے کے وجود کا ابھی وقت نہیں آیا ہوتا اس لیے کہ اسے تیار کرنے والا یا اس کی بیرونی شرط معدوم ہوتی ہے یا کوئی مانع وجود ہوتا ہے، مثلاً یہ کہ کوئی کاریگر موم کا ایک خوب صورت جسم بنائے اور اسے اس قدر خوب صورت بنائے کہ دیکھنے والے خوش ہو جائیں اور لوگ یہ کہنے لگیں: یہ کس قدر خوب صورت ہے، اس کا صانع کس قدر ظریف انسان ہے! لہذا اس میں ہیئت کا ہونا ضروری ہے اور یہ بات کاریگری سے پہلے موجود نہ تھی اور یہ کاریگر کے نفس کے اندر شامل تھی کیوں کہ اس کا ملکہ اس بات کا تقاضا کرتا ہے کہ اس سے افعال صادر ہوں۔ پس اگر اس ملکہ کا کوئی

فعل اس محل کے ساتھ تعلق دکھئے تو یہ خاص قسم کا صنم ہوگا۔ اسی طرح موم ایک 'قابل' ہے جس پر یہ ظاہر ہوتا ہے، اس لیے کہ یہ اصل خلقت کے ساتھ یعنی رنگ اور شکل کا لباس پہنے ہوئے تھا۔ یہ معاملہ کبھی تو اس صورت سے حل ہوتا ہے جو پہلے اسے حاصل تھی یا کبھی اس صورت سے۔ لہذا یہ صنم اگرچہ بادی النظر میں موم اور اس صورت کے احکام کو جمع کیے ہوئے ہے، لیکن نظر دقیق اس بات کی وضاحت کرتی ہے کہ وہاں دو وجود ہیں جن گا وجود یہاں آ کر انسانی صورت سے مل گیا ہے خواہ یہ موم ہو یا لکڑی یا پتھر۔ اور ان کا وجود بھی وہی موم ہے خواہ وہ انسانی صورت ہو یا گھوڑے کی یا درخت کی۔ وجود اول کا قیام فاعل کے ساتھ ہے۔ اگر اس کا وجود فاعل کے 'وصف' متعدد، پر ہوگا تو فاعل کے دوام کے ساتھ اس کا بھی دوام ہوگا یا اس لیے دائم ہوگا کہ اس وصف کے ساتھ موصوف ہونے کی شرط اس میں پائی جاتی ہے۔ اور دوسرے وجود کا قیام قابل پر ہوگا یا اس کے دوام سے بھی دائم ہوگا یا اس شرط پر کہ وہ اس کے وصف سے موصوف ہے۔ یہ مثال ایک لحاظ سے قاصر ہے کیوں کہ یہاں فاعل اس شے کے ساتھ اپنے تعلق کو تیار کر رہا ہے اور اس شے سے اس کا تعلق زائل ہو جاتا ہے اور عالم کے اندر جو فاعل ہے وہ فاعل حقیقی ہے۔ اس کا تعلق اور قیومیت زائل نہیں ہوتی۔ لہذا جب ایسا وصف پایا جائے گا جس پر یہ موقوف ہے تو عالم روحانی میں اس وجود کا صادر ہونا واجب ہو جائے گا اور یہ وصف روحیات افلاؤک اور عناصر کے قویٰ ہی ہیں اور جب یہ وجود پایا گیا تو ملائے اعلائی اس شے کو موجود

خیال کر لیتے ہیں۔ لہذا یہ وجود فلکی قوتوں، خوب صورت عنصری طبائع اور تخیلات مثالیہ سے مرکب ہوتا ہے۔ اس کے بعد جب کوئی واقعہ ناسوت میں پایا جاتا ہے اور بعض اوقات اول بجمل ہوتا ہے احتمال ہوتا ہے کہ اس کی تفسیر اس کے ساتھ ہو یا اسے چھوڑ دیا جائے۔ یہی اختلاط وہ 'انزال حدید'، 'میزان'، اور انعام کا آہان سے اترنا ہے جس کا ذکر قرآن مجید میں آیا ہے۔ نیز مصیبت کا نازل ہونا اور دعا کا اس کے ساتھ ٹکراؤ اور فتنوں کا بارش کی طرح نازل ہونا عربی ممالک میں جیسا کہ سنت صحیحہ میں آیا ہے۔

## لمحہ ۲۶

یاد رکھیں کہ روزمرہ کے حوادث کے واقع ہونے کے لیے علت تامہ کا ہونا نہایت ضروری ہے تاکہ معلول ضرور واقع ہو کر رہے ورنہ یہ لازم آئے گا کہ یہ وجود علل تامہ کے واجب قرار دینے کے بغیر ہی واقع ہو گیا۔ اور یہ بھی ناممکن ہے کہ وہ فقط قدیم ہو ورنہ یہ قدیم اور غیر حادث ہو گا۔ لہذا تحقیق نے اس بات کی طرف مجبور کیا کہ ایسی چیز کی تلاش کی جائے جو قدیم کے ساتھ منظم ہو کر علت تامہ پنے۔ اسی لیے عقلمند لوگ اس علت تامہ کی تلاش کرتے رہے ہیں۔ چنان چہ انہوں نے عنصری طبائع کی طرف دیکھا اور ان کا شور و غوغاء دیکھا۔ حوادث کا تکرار ہوا اور قیاسات کپر گئے، یہاں تک کہ اس میں کسی کوشک باقی نہ رہا۔ اس کے بعد انہوں نے سیارات کی حرکات میں غور کیا اور اس بات میں غور کیا کہ ایک سیارہ دوسرے سیارہ کی طرف دیکھ رہا ہے اور دیکھا کہ ان میں سے بعض

محسوسات پر تاثیر پیدا کرتے ہیں جیسے زمین کے ساتھ نسبت کے اعتبار سے سورج کی گرمی اور سردی میں اختلاف کا ہونا، اور رطوبات کے معانی کا اختلاف اور اسی میں مدد و جذر اور زمین سے چاہد کی نسبت کے اختلاف کا وقوع آ جاتا ہے - اور بعض ایسے امور ہوتے ہیں جو ایک جماعت کے نزدیک محسوس نہیں ہوتے با این ہمه وہ اس کے متعلق جستجو کرنے میں لگے رہتے ہیں اور اسے سمجھتے بھی ضرور ہیں اور جزئیات سے اس کلی کی طرف منتقل ہوتے رہتے ہیں جو انہیں جمع کرتی ہے اور ان آثار کے اجتماع کا قیاس کر کے جو دوسرے آثار کے ساتھ مل کر حادثہ کی صورت پیدا ہوتا ہے، مثلاً ستاروں کی نگاہ کے اختلاف کی وجہ سے لوگوں کے اخلاق اور ان کے واقعات کا اختلاف - لہذا ان لوگوں نے ایسے علوم کی تدوین کی جن کے ذریعہ سے ان کے بیان کے مطابق مکمل معرفت حاصل ہو جائے، مثلاً علم هندسه، حساب، خواص نباتات و حیوانات - اس کے بعد ان علوم کی تدوین جو ان کی فرع ہیں اور ان سے پیدا ہوتے ہیں جیسے سحر، طسمات اور طب - ان کے بعد وہ لوگ آئے جو اشیا کی 'لِم، (اسباب و عمل) کی تفہیش کرتے ہیں اور انہوں نے ہر ایک کی وجہ نکالی - نیز انہوں نے اپنی کتابوں میں یہ ذکر کیا ہے کہ حرکت مستدیرہ نہ حرکت شہرویہ ہے اور نہ طبیعیہ لیکن یہ رائے کلی اور وہمی ہے - افلک کے یقیناً نفس ہیں اور یہ موالید (ثلاثہ) میں اسی طرح تاثیر کرتے ہیں جس طرح ہمارے نفس ہمارے جسم کے بعض حصوں پر کرتے ہیں - یہ اپنی پوری کوشش سے اس چیز کی تلاش کرتے ہیں جس میں عالم موالید کی بھلائی ہو - اور کبھی ایسا ہوتا ہے کہ ان کی

ہمت الہام اور اس کے تغییر کا سبب بنتی ہے - اور لوگوں کا ان سے مدد مانگنا اور سخاوت کے نازل ہونے کی درخواست کرنا سخاوت کے دروازہ پر دستک دینے کے متراffد ہے بعینہ اسی طرح جس طرح نتیجہ کے فیضان کے لیے نظر سبب بنتی ہے اور جس نے سخی کے دروازے پر دستک دی اس کے لیے دروازہ کھل جاتا ہے اور یہی رسولوں کو بھیجنے، ملتوں کو قائم کرنے، معجزات کے ظاہر ہونے اور دعاؤں کے قبول ہونے کا سبب بنتے ہیں -

## لمحہ ۲۷

محققین کے نزدیک حوادث کے اسباب کی دو قسمیں ہیں: قوی سہاویہ اور قوی ارضیہ - سہاویہ کی چار قسمیں ہیں - پہلی قسم ان کے نفوس کے وہ انفعالات ہیں جو مبادی عقلیہ کے اثر سے پیدا ہوتے ہیں - میرے نزدیک ان کامات کی تاویل یہ ہے کہ 'اشخاص، ان احکام کے ظاہر ہونے کا محل ہیں اور ان انواع کے لیے امام ہیں جو مادہ سے مجرد اور ذات الائی کے اقتضا کی طرف رجوع کرتے ہیں جیسا کہ تجوہ معلوم ہے - دوسری قسم ستاروں کی طبائع ہیں جو مختلف آثار کے ساتھ موالید میں تاثیر پیدا کرتے ہیں - ان کا اختلاف ان کی حدود کی وجہ سے ہوتا ہے، اسی مقام پر جہاں ستارے ان کو گھیرے ہوئے ہوتے ہیں، اور پا تو ان کے خواص میں ان کی مدد کرتے ہیں، یا ان سے باز رکھتے ہیں، یا یہ اختلاف ان کی شعاعوں کے اختلاف کی وجہ سے ہوتا ہے - لہذا زمین پر صرف وہی امر واقع ہوتا ہے جس میں ان کی نظر کے اعتبار سے اس میں اس کی قوتیں کا اجتماع ہو گیا ہو،

یا یہ اختلاف ان کی شعاعوں کے مستقیم ہونے کی وجہ سے ،  
یا عدم استقامت کی وجہ سے ہوتا ہے ۔

قدماء کہتے ہیں کہ اگر کسی شخص کا نکاح اس وقت  
ہو جب زهرہ برج حوت میں اور چاند اپنے نور کی  
'تسدیس' میں ہو ، اور اس وقت دونوں نحس میارے (مریخ  
و زحل) اس کی طرف دیکھ بھی نہ رہے ہوں تو ان دونوں  
(میان بیوی) میں اس قدر محبت اور اتفاق ہوگا کہ انسان کو  
اس سے تعجب ہوگا ۔ اور اگر کوئی شخص اس وقت نکاح  
کرے جب کہ زهرہ سنبلہ یا برج حمل میں جل رہا ہو ،  
اور مریخ (نحس اصغر) ان کے بالمقابل ہو یا چوتھے خازہ میں  
ہو ، یا زحل (نحس اکبر) اس سے ملا ہو یا بالمقابل ہو ،  
اور مشتری ساقط ہو تو اس اتصال میں سیخت مصائب آئیں گے ،  
اور ان دونوں میان بیوی کے درمیان انتہائی بعض ہوگا  
کہ لوگوں کو اس سے تعجب ہوگا ۔ انہوں نے اسی قسم کی  
اور بہت سی باتیں ذکر کی ہیں ۔

تیسرا نوع وہ قوتیں ہیں جو ادراکیہ ، عقلیہ ، متوجهہ اور  
تخیلیہ ہوں ، جن کو سلسہ موجودات ، خواہ موافق ہوں یا  
مخالف ، حاصل کرتا ہے ، اور عنایت خداوندی سے ان کے دل  
میں یہ خیال پیدا ہو جاتا ہے کہ ان قوی کے صادر ہونے  
کو وہ بنظر استیحسان دیکھیں ۔ لامہذا اگر یہ کوئی ایسی چیز  
ہو جو سلسہ کے اندر ہے مگر کسی ارضی سبب کی وجہ سے  
نہیں ہے تو اس کا سبب بھی زمین میں پیدا کر دیا جاتا ہے ،  
یا یہ کہ اس کا کمزور سبب ہو ، اور اپنی عادت کے مطابق اس  
کی تاثیر اس حد تک نہیں ہوتی کہ مراد کو پہنچ سکے تو ان  
کا استیحسان اس سبب کو قوی بنا دیتا ہے ، یہاں تک کہ یہ مراد

تک پہنچنے کا فائدہ دیتا ہے ۔ یا یہ کہ وہاں کوئی نقصان دہ سبب ہو تو یہ 'استحسان'، اس کو پکڑ لیتا ہے ، تاکہ اس سے نقصان پہنچانے کی قدرت کا اظہار نہ ہو ۔ اسی سلسلہ کی یہ بات ہے کہ اللہ تعالیٰ نے اس ہوا میں جو نار ابراهیم کے ارد گرد تھی قوت زمہری رپھیلا دی ۔ اور بعض اوقات بنی آدم کے دلوں میں الہام کے امر کا اثر ہوتا ہے ، یا کبھی بہائیم کے دلوں میں بھی ایسا ہوتا ہے ، اس وقت اگر مقصد یہ ہو کہ کثیر التعداد لوگوں کی اصلاح کی جائے ، اور نفس اس الہام کو سمجھ رہا ہو اور مقصد بھی نہ ہو ، تو اس انسان کو نبی کہا جاتا ہے ۔

چوتھی قسم وہ قوتیں ہیں جن میں حوادث زمین کا ایک قسم کا سبب پایا جاتا ہو اور یہ اپنی تاثیر کی وجہ سے نہیں ہوتا بلکہ اس شرے کی ایک نوع کی وجہ سے ہوتا ہے ، اس لیے کہ یہ ایک مخصوص اثر قبول کرتی ہے جس طرح ہم پانی کی نہر کھو د کر پانی کو مسخر کر لیتے ہیں ، اور راستے بنا کر ہوا مسخر کر لیتے ہیں کیونکہ پانی کی طبیعت ڈھلان کو پہنچانا مقصود ہے ، ان سے پست اور کوئی جہت نہ ہو تو پانی اپنی طبیعت کی وجہ سے اسی طرف ہو لیتا ہے ۔ یہی حال ہواؤں کا ہے کہ انہیں بھی وہ چیزیں مزاحمت ہوتی ہیں جن سے ان کا چلنوار ک جاتا ہے ۔ لہذا جب ہوا کے مقابلہ میں راستے قائم کر دیے تو ہوا کی طبیعت میں مزاحمت پیدا ہو گئی ۔ اسی مزاحمت کی وجہ سے کشتیاں مطلوبہ جہت کو چلتی ہیں ۔ نفوس بشریہ کے لیے افلکی قوتیں ان کے اجزاء اور اعضا کی طرح ہیں ، بلکہ بذات خود انہیں ان کا علم ہوتا ہے ۔ انسان ان انوار کے مامنے عاجزی کرتا ہے جو ان

پر غلبہ پائے ہوئے ہیں، میری مراد نفوس افلاک کی قوتیں سے ہے خواہ ان کا نام نفوس فلکیہ یا ملکیہ یا نفوس مفارقه من الابدان وغیرہ رکھا جائے۔ جب اس کی عاجزی بہت زیادہ ہو جاتی ہے تو اس کے افکار اور قوتیں اس طرف ہو لیتی ہیں جس کی خاطر انہوں نے عاجزی کی تھی۔ ان کے نزدیک اس استحسان کی مثال وہی ہے جو ہمارے ہاں کھانے کی صورت اور سیری اور اس کی لذت کی صورت میں حاضر ہوتی ہے، اور ہمارے شوق کو برانگیختہ کرتی ہے۔ ہاتھ اور پاؤں کو حرکت دینے کا شوق بمنزلہ ان امور کے ہوتا ہے جو مبادیٰ عالیہ سے نتیجہ کے فیضان کے لیے، مقدمات کو حاضر کرنے کے لیے تیار کرتے ہیں۔ قویٰ ارضیہ بھی چار قسم کے ہیں۔ ایک قسم طبعی اور فعلی قوتیں ہیں جو عناظر اور عنصریات میں ودیعت کی گئی ہوتی ہیں، یا خاص طور پر ہر صورت نوعیہ میں ہوتی ہیں۔ چنان چہ آگ گرم کرتی ہے اور پانی ٹھنڈا کرتا ہے۔ دوسری قسم طبعی اور نافع قوتیں ہیں؛ مثلاً درخت جلتا ہے، اور لوہا پگھلتا ہے، اور پتھر نہ جلتا ہے اور نہ پگھلتا ہے۔ تیسرا قسم ارادی اور فعال قوتیں ہیں، مثلاً گویائی کی قوت جو انسانوں میں پائی جاتی ہے، یا ضعف جسم کا پیدا ہونا، اور نفس میں خوف اور شرم لاحق ہونا، نفس کو غصہ آتے وقت جسم کا سرخ ہو جانا، خوف کے وقت ٹانگوں کا لڑکھڑا جانا۔ اسی طرح یہ کمزور نفوس کے اندر بھی اثر کرتی ہیں جس طرح چشم بد لگنا۔ چوتھی قسم وہ ارادی قوتیں ہیں جو ان سہاوی قوتیں یا نفوس ارضیہ سے متاثر ہوتی ہیں جو ان سے زیادہ قوی ہوں۔ اس حد تک تو محققین فلاسفہ کا اتفاق ہے۔

## لمحہ ۲۸

ان کے بیان کے مطابق کچھ اور اسباب ہیں ۔ بعض اسباب کے متعلق تو ان کے محققین نے سکوت اختیار کیا ، اس لیے نہیں کہ انہوں نے دلائل کے ساتھ ان کی نفی کی ہے ۔ ان اسباب میں سے نفس کلی کے احوال ہیں جب یہ ایک حالت سے دوسری حالت کی طرف منتقل ہوتا ہے ۔ ان کی ایک حالت وہ ہوتی ہے جب ان کی استعداد کا ظہور شروع ہوتا ہے ، پھر دوسری حالت استعداد کے مکمل ہونے سے لے کر ان کے الگ الگ ہو جانے تک ہوتی ہے اور ان میں سے انواع کے 'ائمه' ہیں ۔ یہ وہ وجود ہوتے ہیں جن کے بدن تو صور مثالیہ ہوتے ہیں اور ان کے ارواح وہ قوتیں ہوتی ہیں جن کا افادہ نفس کا یہ سے ہوتا ہے ۔ انہی میں سے عالم مثال ہے ، انہی میں سے ملائی اعلیٰ ، ملائکہ مغلیہ اور شیاطین ہیں ۔ انہی میں سے بنی آدم کے اعمال ہیں کیوں کہ یہ ان کے جزئی ہونے کے اسباب ہوتے ہیں ۔ اور انہی میں سے اہلہ التہیہ ہیں جو عابد انسانوں اور فاضل فرشتوں سے اٹھتے ہیں اور عالم مثال میں نورانی وجود بن جاتے ہیں ، اور املاک ان کے مطیع و فرمان بردار ہو جاتے ہیں ۔ پھر جب کوئی پھیرنے والا اپنے نفس کو اس کی طرف ایک قسم کی حرکت دے کر اور انہیں کھینچ کر مطلوب کی طرف مائل کر لیتا ہے تو یہ بھی مائل ہو جاتے ہیں اور ملائکہ جو ان اہماء کے خادم ہوتے ہیں ، ان کے مطیع ہو جاتے ہیں ، وغیرہ وغیرہ ۔ ایسے بہت سے امور ہیں جن میں سے ہم کچھ کا بعد میں ذکر کریں گے ، انشاء اللہ تعالیٰ ۔

ہم نے مشاہدہ کیا ہے کہ قویٰ سہاویہ اور قویٰ ارضیہ میں کوئی تناقض نہیں ہے بلکہ دونوں قسم کی قوتیوں کے لیے یہ ضروری ہے کہ ان کا فیض کلی ہو۔ اسی طرح ایک صورت میں کیاں جمع ہو جائیں اور امر حادث میں ان کے حق کی رعایت رکھی جائے گی، مثلاً آئینہ، آئینہ میں دیکھنے والا، اور وہ صورت جو آئینہ میں دکھائی دیتی ہے کیون کہ آئینہ اور دیکھنے والے میں ضروری بات وہ امر کلی ہے جو صورت پر منطبق ہوتا ہے۔ اسی طرح اس نظام میں جس کو ہم نے قویٰ سہاویہ اور قویٰ ارضیہ کے لیے واجب قرار دیا ہے اور ان اسباب میں جن کا ہم نے ذکر کیا ہے کوئی تناقض نہیں۔ البته کبھی ایسا ہوتا ہے کہ ایک امر دوسرے کے مقابلے پر زیادہ شدید موجب ہوتا ہے اور دوسرا موجب نہیں ہوتا، صرف مساعد ہوتا ہے، اور کبھی کوئی امر دوسرے امر کے مقابلہ میں زیادہ تقاضا کرنے والا ہوتا ہے جس کی وجہ سے صارف حادث کو زیادہ قویٰ کی طرف منسوب کر دیتا ہے۔ حق بات تو یہ ہے کہ اسباب ایک دوسرے کی مدد کرتے ہیں، مگر اسی نے یہ چاہا ہے کہ ہر حق دار کے حق کا لحاظ رکھا جائے۔

## لمحہ ۲۹

جب امور ایک دوسرے سے ٹکرائیں اور فعال قوتیں منفعل قوتیں کے ساتھ مختلف اطوار اور لاتعداد طریقوں سے مل جائیں تو مختلف امور پیدا ہو جاتے ہیں جن میں سے بعض جواہر اور اشخاص ہیں اور بعض افعال و حالات۔ ان امور میں کوئی شر نہیں پایا جاتا، جس سے مراد ایسی چیز

کا وجود ہے جس کا کوئی سبب نہ ہو ، یا ایسی چیز کا عدم جس کی علت مکمل نہ ہو چکی ہو - لیکن کبھی اس میں شر ہوتا ہے ، باہم معنی کہ اس میں ایک نظام کی مخالفت ہوتی ہے اور دوسرے کی نہیں ہوتی - جس طرح کہ جلانا بہ نسبت ناز کے خیر ہے اس لیے کہ یہ اس کا کمال ہے ، اور اپنی نوع کے اقتضاء کی تکمیل ہے ، اور اس حیوان کی نسبت سے شر ہے جو جل رہا ہو - پھر بعض شرور جارہ ایسے ہوتے ہیں جو شر محض ممتنع کے قریب ہوتے ہیں - یہ اس طرح ہوتا ہے کہ وہ ان نظمات کے خلاف ہوں جو بلند قوتوں کے نزدیک محبوب ہیں - بعض شر ایسے ہوتے ہیں جو اس خیر محض کے قریب ہوتے ہیں جو انسان کے جسم کے لیے اعتدال حقیقی کی طرح ہوتے ہیں ، اور یہ اس طرح ہوتا ہے کہ وہ ان نظمات کے موافق ہوں جو بلند قوتوں کے نزدیک جلیل القدر اور محبوب ہوں ، خواہ وہ بعض ضعیف اور مٹنے والی قوتوں کے مخالف ہی کیوں نہ ہو - اور بعض ایسے ہوتے ہیں جن کا کمال انسانی جسم کے لیے نقاہت اور مرض کا سبب ہوتا ہے - اور جب ایسی چیز ہو جو فلکی اور ارضی اسباب کے لیے شر ہے ، اور ان اسباب کا پکڑ لینا قبیح بھی نہ ہو ، تو اللہ تعالیٰ کی سیخاوت اس بات کی مقتضی ہوتی ہے کہ اس پر قبضہ کر لیا جائے - جب ایسی بات نہ ہو جو فلکی یا ارضی سبب کی کمزوری کا سبب ہے ، اور اس کا کھلا چھوڑ دینا قبیح نہ ہو ، تو اللہ تعالیٰ کی سیخاوت یہ تقاضا کرتی ہے کہ اسے وسعت دے دی جائے - اس کی وجہ یہ ہے کہ وہ سلسلہ فائضہ مہندجہ (یعنی فیضان والا اور مکرم سلسلہ) جس طرح ان اسباب پر مشتمل ہوتا ہے اسی طرح ان امور پر بھی مشتمل ہوتا ہے

جو اس سے پیدا ہوں - جس طرح ذات بعینہ ان اسباب کا تقاضا کرتی ہے اسی طرح اس وحی کا بھی تقاضا کرتی ہے جس کے متعلق اللہ تعالیٰ بعض امور کے اجتماع کے وقت فیصلہ کرتا ہے - ان کی مثال صرائب اعداد کے خواص کی سی ہے، اس لیے کہ خود صرائب کی طرح طبیعت عددیہ کا تقاضا ہی یہی ہے -

لہذا رہان اپنے اس فعل کے مطابق جو طبیعت مدبرہ کلیہ کے اندر موجودات میں ہوتا ہے، اپنے ہاتھ میں میزان لیے ہوئے ہے جس سے اسباب کا وزن ہوتا ہے، چنان چہ یہ نیچے اور اوپر ہوتے ہیں اور راجح کو معلوم کر لیا جاتا ہے، اور راجح مرجوح پر حکم کرتا ہے - اللہ تعالیٰ فرماتے ہیں : 'ہر روز وہ ایک نہ ایک شان میں ہوتا ہے، زندہ کرتا ہے، مارتا ہے، (کسی کو) پست کرتا ہے اور کسی کو بلند کرتا ہے -' نیز فرمایا : 'ہم نے آسمان اور زمین کو بے کار پیدا نہیں کیا - اس قسم کا خیال تو کافروں کا ہے، یعنی بے کار و مہمل نہیں بنایا کہ بغیر تدبیر کے ہو اور کسی چیز کے وجود سے پہلے خاص طور پر اس کا تعین نہ کیا گیا ہو - لہذا وہ هر وقت، ہر نفس اور ہر سبب کا نگہبان رہتا ہے اور ہر چیز کی حالت اس کے ساتھ مخصوص کرتا ہے - ان کے ساتھ اس کا معاملہ کبھی قبض کبھی بسط کا ہوتا ہے، کبھی ملائکہ، نفوس انسانی اور بھیمی کو الہام ہوتا ہے، اور جہان کے جس قدر موالید ہیں انہیں تبدیل کیا جاتا ہے تاکہ معاملہ خیر کی طرف لوٹ آئے - اس کی مثال اس فلسفی کی ہے جو پرده کے پیچھے بیٹھ کر سامان و آلات کو حرکت دیتا رہتا ہے، اور ان کی حرکت دیکھنے والوں کی نگاہیں اس طرف لگ جاتی ہیں - اور یہ بھی ضروری نہیں کہ 'کون، کے اندر

طبعیت مدبہ کلیہ کا یہ فعل اس ترجیح کے لیے متجدد ارادوں اور بدلنے والے عزائم کے ساتھ ہو ، بلکہ یہ فعل اس سے بہت بلند و بالا ہوتا ہے کہ تو اپنے ذاتی خیالات کا اعتبار کرے ۔

### لمحہ ۴۰

جب پانی ہموار و نرم زمین میں واقع ہو ، اور اس کی طبیعت ان تمام جوانب کا وزن کرے جن سے یہ پانی بہ کر اس میں آتا ہے ، نیز ان تمام موائع کا وزن کرے جو وہاں اس کے طبعی میل کو روکنے والے ہیں ، تو یہ ممکن نہ ہو گا کہ پانی کسی جہت کو جاسکے ، حالانکہ وہاں پست جہت موجود ہے ، اور نہ یہ ممکن ہے کہ وہ کسی سے مزاحم ہو ، جب کہ وہاں پانی کے بہنے کا راستہ موجود ہے ۔ نہ ہی یہ ممکن ہے کہ وہ نرم زمین سے پہلے سخت زمین کو اکھاڑے ۔ اس کے تمام افعال اس کی طبیعت کے اصلی تقاضا کے مطابق اس کے اندر پائے جاتے ہیں جن سے یہ تجاوز نہیں کرتا ۔ جب درخت کی جڑ اپنے اجزاء کے مادہ کو پی لے تو اس کی مدبہ طبیعت اس کا وزن کرے گی ۔ اس میں اسی مادہ کی رقت ، غلظت ، حرارت ، رطوبت اور تمام وہ چیزوں پائی جاتی ہیں جنہیں درخت سے پیدا کرنا اس کے لیے ضروری ہے ، مثلاً ٹہنیاں ، پھول ، پتے ، پھل ، گوند وغیرہ ۔ لہذا یہ مادہ ان چیزوں میں حکمت کے مطابق تقسیم ہو جائے گا ۔ اس لیے یہ ممکن نہ ہو گا کہ پتوں میں پھلوں کے مقابلہ میں زیادہ تصرف کرسکے ، سوائے اس حالت کے کہ مادہ انکار کرے ۔

جب انسان کے پیٹ میں موذی اخلاط پیدا ہو جاتے ہیں اور اگر اس کی اصلاح ممکن ہو تو طبیعت انسانیہ اس کے سبب

کی اصلاح کر لیتی ہے، اور اسے جزو بدن بنالیتی ہے، ورنہ نکسیوں یا اسہال کے ذریعہ اسے نکال دیتی ہے۔ اور اگر بادہ کی ذافرمانی کی وجہ سے یہ ذہ پھیلے تو طبیعت بدن کی گہرائیوں سے آسے نکال کر جلد کی طرف لے آتی ہے اور پھنسیاں پیدا ہو جاتی ہیں۔ اور اگر یہ بھی ذہ ہو تو بخار یا کوئی خاص مرض بکھری عضو کو لاحق ہو جاتا ہے۔ لامہذا تمام طبائع ان مادوں کو، جو ان پر وارد ہوتے ہیں، طبعی میزان میں وزن کرتی رہتی ہیں اور ان میں کسی قسم کی ترجیح بلا مرجع نہیں پائی جاتی۔

## لمحہ ۳۱

موجودات میں طبیعت مدبرہ کا یہ اس بات کی زیادہ حق دار ہے کہ ہر چیز کا وزن کر سکے اور پست اور اونچا کر سکے۔ بلکہ اگر تو حق بات معلوم کرنا چاہتا ہے تو طبائع کے میران تمام کے تمام اس کے کلی میزانی کا جزو ہیں، جو اس بات کے قریب ہیں کہ وہ حوادث جو خلا کے محال ہونے پر متفرع ہوتے ہیں اس کے مقتضیات میں سے ہوں۔ مثلاً اس بوقت کا ٹوٹ جانا جسے چوسا کیا ہو اور پانی کا اوپر چڑھ جانا، اور اسی نالی کا چوسنا جس کا منہ اس پانی میں ہے۔ پھر یہ کہ جب ہوا درمیان میں نہ ہوگی تو پانی اوپر کو چڑھتا رہے گا۔ یہ اس طبیعت کا تقاضا ہے جو سب میں ایک ہی چیز کی طرح سراحت کیے ہوئے ہے۔ فرق صرف اتنا ہے کہ جو مبداء اولیٰ کے بالکل قریب ہو گا اس کی طبیعت اس کا عین ارادہ ہوگی، اور ارادہ عین طبیعت۔ اس کی وجہ یہ ہے کہ وہ جس چیز کا ارادہ کرتا ہے تو اس کا ارادہ دائمی ہوتا ہے، اور مصلحت کلی اس کا منشا ہوتا ہے۔ اب اصطلاح میں سلسلہ مندرجہ کو

‘قدر، کا نام دیا جاتا ہے، اور جو امور طبیعت کلیہ کے احکام سے وقتاً فوقتاً ظہور پذیر ہوتے رہتے ہیں انہیں ’قضما، کہا جاتا ہے۔

### لمحہ ۳۲

کشف صحیح کے ذریعہ سے یہ بات ہمارے نزدیک ثابت ہو چکی ہے کہ وجود کے اندر روحانی موطن ہوتا ہے جو اکثر حادث کا مبداء ہوتا ہے مثلاً رسولوں کا پھیجننا اور ملتوں کا قائم کرنا۔ سلف نے روحانی موطن کا نام حظیرۃ القدس رکھا ہے اور ہمارے لیے یہ لوگ اچھا نمونہ ہیں۔ اگر تو ان کی حقیقت کو پہنچنا چاہے تو جان لئے کہ جس طرح ہر نفس جزوی کے اندر بہت سے نقطے پائے جاتے ہیں اور ہر نقطہ کے مقابلے میں خاص احکام اور خاص آثار ہوتے ہیں اور نفس جزوی کا مبداء ہوتا ہے جو ان نقاط کو واجب قرار دیتا ہے، لہذا اگرچہ بادی النظر میں ان نقاط کا معاملہ مشتبہ ہوتا ہے لیکن ایسی گھری نظر جو ہر حق دار کا حق ادا کرے کسی چیز کو دوسری چیز کے ساتھ نہیں ملاتی، مثلاً ہم کہیں کہ انسانی فرد ناطق ہے، چلنے والا ہے، ہنسنے والا ہے، کاتب ہے، سفید ہے، وغیرہ وغیرہ۔ چنان چہ وہ نقطہ جس کے اعتبار سے وہ سفید ہے وہی نہیں ہے جس کی وجہ سے وہ ناطق ہے اس لیے کہ تو ہر انسان کو ناطق دیکھتا ہے۔ اس سے اس بات کا پتہ چلتا ہے کہ وہ نقطہ جو نقطہ کو واجب قرار دیتا ہے تمام افراد انسانی میں مشترک ہے کیوں کہ ہم دیکھتے ہیں کہ کئی ایک پتھر بھی سفید ہیں اور بہت سے انسان سیاہ ہیں۔ لہذا یہ نقطہ وہ نقطہ نہیں جس کی وجہ سے وہ بولتا ہے، اگرچہ محل کے اعتبار سے دونوں اکٹھے وارد ہوتے ہیں۔ اسی

طرح نفس کیلہ کے بھی بہت زیادہ نقطے ہوتے ہیں جو ہر اُس حالت کے بال مقابل ہوتے ہیں جو اس پر عمر بھر میں ایک دن طاری ہوں - اور نفس کیلہ کے بعض نقاط وہ ہوتے ہیں جو 'تحقیق'، اور 'فعلیت'، کے بال مقابل واقع ہوتے ہیں اور یہ نقطہ واجب لذاته کی تمثیل، اس کی تجلی اور اس کی حکایت میں پایا جاتا ہے اور یہ حظیرہ القدس کی اصل ہے -

اور جب افلک اپنے علوم اور قوتون سمیت پائے جاتے ہیں تو پہلی چیز جس کا انہیں تصور ہوتا ہے وہ واجب لذاته ہوتی ہے - لامہذا واجب لذاته کی صورت ایک ایسا امر ہوتا ہے جس پر اس کے تمام علوم کا اتفاق ہوتا ہے، اور چوں کہ وہاں لاعلمی اور اشتباه نہیں ہوتا لامہذا ضروری ہے کہ واجب لذاته کی یہ صورت ان نقاط پر کسی حد تک صادق آئے۔ یہ حظیرہ القدس کا پہلا ظہور ہے - پھر جب اسباب نے اس بات کا تقاضا کیا کہ ملائکہ علوی اور ان نفوس عارفہ کو پیدا کیا جائے جو ملائکہ علوی کے ساتھ لاحق ہیں تو یہ اپنی مرشدت کی وجہ سے اس بات پر مجبور ہو گئے کہ یہ حظیرہ القدس کی طرف مائل ہوں، جس طرح کہ ہر ذی طبیعت اپنے حیز کی طرف مائل ہوتا ہے - اور جب یہ اسباب اس نقطہ تک پہنچ گئے اور اس کو گھیر لینا، اور اس کے سامنے عاجزی کی تو ان کی استعداد کے مطابق ان کے لیے احکام ہو گئے - اس وقت جا کر حظیرہ القدس کا دائرہ وسیع ہو جاتا ہے - اگرچہ حیز کے اعتبار سے یہ حظیرہ کسی خاص مکان کے ساتھ مخصوص نہیں ہوتا، لیکن اس کی حالت کی قریب ترین تعبیر یہ ہے کہ یہ رہائش ہے جو عرش پر بیٹھا ہے، اور ملائے اعلاء عرش کو اٹھائے ہوئے ہے، اور قضا وہیں سے نازل ہوتی ہے -

## لمحة ۳۳

جس طرح نباتات کے شخص کی طبیعت ہے جس کے اندر اس کا تمام نظام پایا جاتا ہے، اسی طرح نفس کلی کی بھی طبیعت ہوتی ہے جس میں موجودات کی تمام اشیا کا نظام مشتمل ہوتا ہے۔ اسی کے اندر افلاک و عناصر بھی ہوتے ہیں۔ پھر ان دونوں کے ازدواج سے موالید پیدا ہوتے ہیں، پھر یہ موالید ایک دوسرے سے ٹکراتے ہیں تو وہ اطوار پیدا ہوتے ہیں جن میں سے بعض خیر نسبی سے قریب اور بعض بعید ہوتے ہیں۔ جہاں تک بھی ہو سکے سخاوت میں بھائی کا پہنچانا واجب ہوتا ہے۔ اسی قیاس پر بعض امور دیگر امور پر موقوف اور مترتب ہوتے ہیں۔ ان آثار میں نہ اختلاف ہوتا ہے نہ اتفاق، اور نہ وسعت فعل اور علت تامہ کے مطابق ترک فعل ہوتا ہے، بلکہ وہاں ایک سلسلہ ہوتا ہے جس سے طبیعت سرموج اخراج نہیں کر سکتی۔ پھر یہ سلسلہ اسی طریقہ پر ظاہر ہوتا ہے، اس سے تجاوز نہیں کرتا۔ اور جب نفس کلی اور اس کی طبیعت کا فیضان 'اول، سے ہے اور اس کے برقرار رکھنے سے یہ برقرار ہے تو یہ ضروری ہو گیا کہ اس طبیعت کا سہارا اس جزو پر ہو جو 'اول، کے مشابہ ہے، نیز اس نقطہ پر ہو جو مبداء کو اپنے نقاط کے قریب کر دیتا ہے۔ یہی چمک دار نقطہ ہے جس کے نور نے موجودات کے تمام نقاط کو مغلوب کر رکھا ہے، اور اپنی تاثیر کی وجہ سے ہر حادث کے اندر گھس گیا ہے۔ تمام وہ امور جنہیں ہم نے طبیعت کی طرف منسوب کیا ہے اسی سے نکلتے ہیں۔ لہذا ہر اس شخص کی زبان، جس نے اس نقطہ کا مشاهدہ کر لیا ہو اور اسے کائنات کی تمام چیزوں پر

غلبه دیا ہو ، اس سوال پر کہ 'مخلوق' کو پیدا کرنے سے پہلے ہمارا رب کہاں تھا ؟، یہ جواب دے : 'عما میں تھا جس کے نہ نیچر ہوا ہے نہ اوپر' ، - عما میں ہونے کی وجہ سے پیشتر اس کے کہ یہ نوع یا جنس میں منقسم ہو اس کلی نقطہ کا تعلق اترتا ہے ، خواہ اللہ تعالیٰ کے لیے ایسا نیا ارادہ ہی کیوں نہ ثابت ہو جائے جو حوادث کا سبب بنتا ہے ۔ پھر جس طرح آگ کے 'جلانے والی' ہونے کے لیے طبیعت نازیہ کے سوا کسی اور علت کا سہارا لینا پڑتا ہے اس ارادہ کو کسی اور چیز کا سہارا لینے کی ضرورت نہیں ہوتی ، یا یہ کہ قضا کے نازل ہونے کا اعتہاد عرش پر ہے ، نیز وہ یہ کہیے کہ فرشتے اس کے مطیع ہو جاتے ہیں ۔

## لمحہ ۳۳

حق تعالیٰ کے افعال اگرچہ بہت ہی زیادہ ہیں مگر یہ چار جنسوں سے باہر نہیں ہیں : ابداع ، خلق ، تدبیر اور تدلی ۔ کسی چیز کا عدم مخصوص سے وجود کی طرف لاذا ابداع کہلاتا ہے اور یہ فعل اللہ تعالیٰ اور ان چیزوں کے درمیان جاری ہے جو ایک حالت سے دوسری حالت میں متغیر ہوتی ہوں ، اور اس کی طرف حاجت کا باعث امکان اور کہی چیز کا لذاتہ غیر واجب ہونا ہے ۔ اس کا مرجع لزوم اور ضرورت کی طرف ہے ۔ اور خلق یہ ہے کہ کسی چیز سے کوئی اور چیز بنادی جائے ، اور یہ اللہ اور ان چیزوں کے درمیان ہوتا ہے جو ایک حالت سے دوسری حالت میں بدلتی ہوں ۔ اس پر جو اثر مرتب ہوتا ہے وہ افلک ، عناصر اور دیگر تمام انواع کا اپنے خواص اور آثار کے ساتھ ظاہر ہونا ہے ۔ اس میں اس بات کی حاجت

ہوتی ہے کہ ایک چیز کا پہلے مادہ موجود ہو اور اس پر مدت گذر چکی ہو، اور نفس کلی میں تمام کی تمام حالتیں شامل ہوں۔ لامہذا جب قوتیں قوتیں کے ساتھ ملتی ہیں تو یہ امتزاج اس بات کا تقاضا کرتا ہے کہ نفس کو جسم کے اس حصہ کے تناسب کی طرف اتار دے اور مرجع اس چیز کے ظاهر کرنے کی طرف ہوتا ہے جو چھپی ہوئی ہو، اور یہ کہ ایک چیز جو وجود کے ساتھ موجود ہو کوئی اور وجود پہن لے۔ اس کی فاعل ذات اللہی ہوتی ہے بشرطیکہ نفس کلی میں اس کا دائمی فیضان ہوتا ہو، اور نفس کلی اپنے خواص اور احکام کے ساتھ اس کا قبول کرنے والا ہوتا ہے۔ تدبیر یہ ہے کہ جہاں میں اس طرح رد و بدل کیا جائے

کہ حادث مصلحت کلی کے مطابق ہو جائیں، اور یہ فعل اللہ اور ان امور کے درمیان ہوتا ہے جو کثرت تعداد کا محل ہیں، مثلاً نوع اور اشخاص۔ اور یہاں قویٰ کے قویٰ کے ساتھ امتزاج کی ضرورت ہوتی ہے، بشرطیکہ یہ تدبیر اس شر تک نہ لے جائے جس کو دور کرنے کو اللہ کی حکمت میں واجب سمجھا جاتا ہے، اور اس کا مرجع ذو ارادہ اشخاص کی طرف الہام کرنا ہوتا ہے، مثلاً ملائکہ، انسان اور بہائم۔ نیز اس طرف ہوتا ہے کہ موالید کی طبع کا احاطہ کیا جائے، اور وہ تقریبات ہیں جو ان دونوں قسموں سے مرکب ہیں۔ اور فاعل ذات اللہی ہوتی ہے، بشرطیکہ نفس میں اس کا فعل صنف اور جنس بنانے کا ہو، نیز اس شرط پر کہ مصلحت کلی اور موالید کے قبول کرنے والے کا خیال رکھا جائے۔

تلی کی اصل اللہ تعالیٰ کا جہاں میں مدبر ہو کر ظاهر ہونا ہے جس طرح نفس ناطقہ جسم کی تدبیر کرتا ہے۔

خواب یا بیداری یا معاد میں اس تجھی کے عکس ظاہر ہونا بھی اسی ظہور کی فرع ہے۔ لہذا پہلی قسم کا ظہور جہان میں تدبیر کا منشا ہے، اور دوسرا اللہ اور بنی آدم کے اشخاص کے درمیان۔ اور جو اثر اس پر مرتب ہوتا ہے وہ علم اور رشد یا تکمیل نفوس کا ظاہر ہونا ہے۔ اور یہاں حاجت یہ ہوتی ہے کہ ان مذاہب اور ان کی تکمیل مصلحت سے ہو، اور یہ اس دن تدلی کے سوا مکمل نہ ہوگی۔ اس کا فاعل حق تعالیٰ ہوتا ہے، بشرطیکہ وہ تدبیر کے ساتھ موصوف ہو، اور اس فعل کا قبول کرنے والا تمام کی تمام نوع انسانی اور بذات خود اشخاص انسانی ہیں۔

### لمحہ ۳۵

خلق ابداع کی تکمیل ہے، تدبیر خلق کی تکمیل اور تدلی تدبیرات کی تکمیل ہے۔ یہ اس طرح ہے کہ خلق سے مراد مادہ اور صورت میں وہ تصرف ہے جس سے بہت سی صورتیں حاصل ہوں اور یہ تمام نفس کلی اور مادہ کے اندر شامل ہیں۔ لہذا جب مخلوق ظاہر ہوگئی تو یہ امتزاج قویٰ اور مشتمل چیزوں کے ظاہر ہونے کے سوا کچھ اور نہیں ہوتا۔ لہذا جب اللہ تعالیٰ نے "مبدع اول، کو ایجاد کیا تو اس میں تھوڑا سا اجہال ظاہر کیا جو ابد تک ظاہر ہوتا رہے گا۔ پھر جب انواع اور اشخاص اپنے آثار اور احکام کے ساتھ ظاہر ہو گئے اور مزاحمت واقع ہوئی تو طبیعت کلی نے ان تمام کا وزن کیا اور اس نے اس کی مصلحت کلی کو، جو اس طبیعت کی اصل سے پیدا ہوئی ہے، راجح قرار دیا۔ تدبیر کے اندر صرف یہ چیزیں پائی جاتی ہیں: علوم اور ارادات

کا پیدا کرنا، طبیعتوں کا بدلنا اور تکلیف شرعی کے لیے مستعدوں کی تدبیر کرنا، جو آخر میں حظیرہ القدس میں عکس اور تجلیٰ اعظم کی تجلیات کے ظاهر ہونے پر منتهی ہوتی ہے۔ اسی لیے کہ کون کی طبیعت اس بات کا تقاضا کرتی ہے کہ جن امور کو فعل 'خلق' نے مضبوط کر رکھا ہے انھیں تدبیر باطل نہ کرے، اور نہ تدلی ان امور کو باطل کرے جنھیں تدبیر نے مضبوط کر رکھا ہے۔ لامہذا تدبیر سے جنس شیاطین اور نفوس امارہ کی جنس باطل نہ ہوگی بلکہ ملائکہ اور انبیاء مبعوث ہوں گے جو ان امور کے خلاف کوشش کریں گے جن کی کوشش شیاطین کرتے ہیں۔

## لمحہ ۳۷

سب سے بڑا سبب جس کا خیال جہان میں رکھا جاتا ہے مصلحت کلی ہے، اور مبدأ سے ان اشیا کا لازمی طور پر صادر ہونا جن کا مطالبہ اسباب کرتے ہیں، علیٰ هذا القياس دیگر امور، اور ان کا ارادہ واجبه سے ظاهر ہونا۔ ہمارے نزدیک ان دونوں میں کوئی تراحم نہیں۔ چنان چہ جس طرح نباتات کے وجود کے اندر ایک قوت ایسی ہوتی ہے جو جسم کے مناسب حال غذا کو بدلنے کا مبدأ ہے، نیز یہ قوت پتے، پھول، ٹہنیوں اور پھلوں کو ایک طرز میں آگانے کا مبدأ ہے کہ یہ اس طرز سے تجاوز نہیں کرتا۔ پھر یہ محدود وقت کا مبدأ ہوتا ہے جس میں نباتات ایک معلوم حد تک نشو و نما پاتی ہے، پھر محدود وقت تک اسی نمو پر قائم رہتی ہے۔ اس کے بعد اس مبدأ کا وقت آتا ہے جس میں نباتات مرجھا کر خشک ہو جاتی ہے۔ پھر وقت آتا ہے کہ اس کے آثار سے نفع حاصل ہوتا ہے۔ اسی

طرح شخص اکبر کی طبیعت کلی ہوتی ہے، جس کا حکم یہ ہوتا ہے کہ اعضا کے لیے اس طرز پر ہونا ضروری ہے۔ نیز ہر نوع، بلکہ ہر چیز جو ایسی ہو، اس حکم سے انحراف نہیں کرتی۔ جب ایک ہی چیز کے اندر دو سببوں کا تنازع ہو جائے تو ضروری ہے کہ حکم ایسا ایسا ہو، اور جب خیر عظیم کا سبب مفقود ہو اور اس نظام کل کے مطابق، جو طبیعت کے اندر مندرج ہے، اس کا موجود کرنا قبیح نہ ہو تو سبب بعید کا پھیلا دینا ضروری ہو جاتا ہے یہاں تک کہ یہ سبب مفید ہو جائے، اور بالآخر معاملہ خیر عظیم پر ختم ہو جاتا ہے۔ کبھی ابتدا اور انتہا کو زمانے کے ادوار کی طرف منسوب کیا جاتا ہے۔ چنان چہ کہتے ہیں کہ 'بدایت، اور 'نہایت، میں ادوار زمانہ کی تاثیر پائی جاتی ہے۔ اس بیان میں تسامح پایا جاتا ہے، لیکن صریح اور حق بات یہ ہے کہ یہ بدایات و نہایات اس طبیعت کی ہے کہ جو ادار کی طرف منسوب ہیں جو کبھی ان ادوار کے اندر شامل تھی اور کبھی ان میں پھیلی ہوئی تھی، لیکن چوں کہ ان کا مآخذ بہت دقیق ہے، یہ ان سے اتر کر زمان تک پہنچ جاتے ہیں، مگر حق بات اہل حق سے مخفی نہیں ہوتی۔

## لمحہ ۳

ان اسباب میں سے جن کا خلق اور تدبیر میں لحاظ رکھا جاتا ہے افلام کے طبائع بھی ہیں کیوں کہ موالید کو صرف اس وقت پیدا کیا جا سکتا ہے۔ جب قوی مولده کا اجتماع ہو۔ پھر مولود کی تعین میں ان قوتوں کی حالت کا لحاظ رکھا جاتا ہے اور جب نطفہ رحم میں جاتا ہے اور کئی قسم کے ابتلاء کے بعد علقوہ (خون کا لتهرا)، پھر گوشت کا غیر مخلقه

لتهڑا، پھر مخلقہ لتهڑا بن جاتا ہے، تو یہ لتهڑا اس بات کے لیے تیار ہوتا ہے کہ اس میں وہ طیب اور معتدل ہوا پیدا ہو جائے جو روحانیات کے مشابہ ہو جاتی ہے اور جب یہ ہوا پیدا ہو جاتی ہے تو نفس کلی بذات خود ایک ایسی جزوی بن کر وہاں نازل ہوتا ہے جو اُس دن ہیئت عالم کے مناسب ہوتی ہے۔ اس کی وجہ یہ ہے کہ جب تو نفس ناطقہ کا اعتبار فاعلی اور قابلی جہت کے خیال سے کرے گا تو یہ ایک گیند کے مشابہ ہو گا جس کی نچلی میخ کی اذہا والدین کی اصل میں ہوگی اور اس کی اوپر کی میخ وہ ہوگی جہاں سے اس کی اصل کا انتشار لوگوں میں ہوا اور لوگوں نے اس کے فضل کو قبول کیا اور آخری دو میں سے ایک نے خود اپنے آپ کو قبول کیا اور جو اس میں اثر کرتا ہے یا اثر پذیر ہوتا ہے اس کا مقابلہ کرنا ان امور کی طرف توجہ دلانا ہے جن کی شان ہی یہ ہے کہ وہ اس کی طرف سخت کھنچیں اور مائل ہوں، نیز ان کی طرف جو اس سے کم جذب کرتے ہیں، وعلیٰ هذا القياس۔ ان جہات کا وہی جانشین ہو سکتا ہے جس کا تقاضا اس دن عالم کرتا ہے۔

الہذا جب طالع صاحب السیاق (درندوں والے) پر مشتمل ہو گا تو لازمی طور پر اپنی فاعلی جہت کے اعتبار سے نفس قوی پیدا ہو گا، اس طرح کہ وہ اپنے دشمن پر غالب آئے گا، اور دشمن اس کا مقابلہ نہ کر سکے گا۔ اسی طرح اس کی ہر جہت اس طرح پیدا کی جاتی ہے جس طرح عالم کی ہیئت اسے عطا کرتی ہے۔ ان جہات نفس کا نام بخت رکھا جاتا ہے۔ چنانچہ جب بچہ بڑا ہو جاتا ہے اور دشمنوں کے ساتھ اس کے معاملے کا وقت آتا ہے تو حق تعالیٰ اس کے بخت کی حالت کو نگاہ میں

رکھتے ہیں اور اس کی مخالفت کے لیے صرف ان لوگوں کو برانگیختہ کرتے ہیں جن کے متعلق انہیں علم ہوتا ہے کہ یہ عنقریب ان کے دلائل کو باطل کر دے گا - نیز اللہ تعالیٰ ایسے اسباب برانگیختہ کرتا ہے جن کی وجہ سے یہ غالب ہو جاتا ہے - مختصر یہ کہ وہ اس شخص کی حالت کا خیال اس کے بخت کے عطیہ کے مطابق رکھتا ہے - نیز ان تمام لوگوں کی حالت کا خیال رکھتا ہے جو اپنے بخت کے عطیہ کے مطابق معاملہ کرتے ہیں اور نفس کے اندر جہات اس وقت پیدا کی جاتی ہیں جب کہ جنبین میں نفس ناطقہ کے ظہور کی ابتدا ہوتی ہے - اسی لیے صادق مصدق صلی اللہ علیہ وسلم نے فرمایا ہے کہ نفح روح کے وقت اللہ کے حکم سے چار باتیں لکھی جاتی ہیں : نر ہے یا مادہ ، بد بخت ہے یا خوش بخت ، اس کے اعمال کیسے ہوں گے اور اس کا رزق کیا ہو گا ؟ نطفہ کے گرنے کا وقت اس کی بنیاد کے ظہور کا وقت ہوتا ہے ، اور بچے کے گرنے کا وقت اس کے فعل کی دلیل ہے - اسی طرح حوادث کے پیدا کرنے اور ان کے پورا کرنے میں کواکب کے حال کا خیال رکھا جاتا ہے - چنان چہ جب حالت جنگ یا دوستی کا اقتضا کرے تو اسے پورا کرد یا جاتا ہے ، اور ہر چیز کے لیے وہ اسباب مہیا کر دیے جاتے ہیں جو اس کے مناسب ہوں -

## لمحة ۳۸

جہاں تک کوئہ ارض اور کرۂ ماء کا تعلق ہے زحل کی طبیعت ان کے حال کے ساتھ نفرت کا تقاضا کرتی ہے اور ان پر ایسا مرص طاری نہیں ہوتا جو انہیں اپنی طبیعت سے نکال کر مواليہ کی طبیعت کی طرف لے جائے - اس زحل میں اس قدیم

کی طرف بھی نسبت پائی جاتی ہے جو صورت سے بلند و بالا ہے۔ اگر یہ نہ ہوتا تو شعائر اللہ کی تعظیم بھی نہ ہوتی اور نہ موالید میں سے کوئی چیز قدیم کی طرف ہی منسوب ہوتی۔ مریخ کا خزانہ غصب اور جنگ ہے اور اس حرارت اور طبیعت کا

شعلہ زن ہونا ہے جسے غصب اور جنگ بھڑکاتے ہیں۔ جہاں

تک مشتری کا تعلق موالید کے ساتھ ہے یہ سعد ۵۔ وہ

بات جس کا فیضان اس سے ہوتا ہے یہ ہے کہ موالید کی

صورت نوعیہ کا حکم اپنی صحیح حالت میں ظاهر ہو۔ لہذا

مشتری کی قوت کے وقت جب صورت انسانیہ کسی جسم میں

ظاهر ہوگی تو اس کا حکم یہ ہوگا کہ وہ کامل اور وافر ہو۔

سورج کا حکم غلبہ کا ہے اور اس میں تعظیمی طور پر آسان

اور زمین کے چاندوں کی طرف توجہ اور عبادت کا مفہوم

مضمر ہے۔ زہرہ کا فیضان ان تمام چیزوں کا ہوتا ہے جو

تکمیل صورت کی فرع بنتی ہیں، مثلاً جب اس میں صورت

نوعیہ کی تکمیل ہو جائے تو وہ خوب صورت ہوگا۔ اسی طرح

زہرہ روح پر دلالت کرتی ہے، اس لحاظ سے کہ یہ نکل کر

عالہم قدس کے مشابہ ہو جاتی ہے، اور اس کے رنگ میں رنگی

جاتی ہے۔ یہی وجہ ہے کہ هر عارف کو اس سے حصہ ملتا ہے۔

علوم مرتبہ و مدونہ عطارد کے لیے ہیں، اور وہ توجہ جو

اس تک پہنچاتی ہے۔ وہ اس قسم کی ہوتی ہے جسے بیدار

ہونے والا پہلی بار بیدار ہوتے ہوئے محسوس کرتا ہے جب کہ

وہ اچھل کر تکلف سے بیدار ہوتا ہے۔ چاند کا حکم معتدل

نسبت ہے اور اسی نسبت میں پاکیزگی کے معنی بھی پائے جاتے

ہیں۔ ان ستاروں کے معانی کئی جہتوں سے ہر نفس ناطقہ

میں پائے جاتے ہیں لیکن غلبہ اور مغلویت ان اتصالات کے

حکم سے ہوتا ہے جو روح پھونکنے کے وقت حاضر ہوتے ہیں اور اس میں نفسِ فلکی اترتا ہے۔

## لمحہ ۹

ملک کا لفظ مختلف حقیقتوں پر کئی معنوں میں مستعمل ہے، ایسے معنی جو آثار و خواص میں سے ہیں اور صفات نفسیہ میں سے نہیں ہیں۔ لہذا اس حیثیت سے کہ نفوس کلیہ کے ساتھ خلق اور تدبیر کے احکام وابستہ ہیں انہیں ملائکہ کہا جاتا ہے۔ ان ملائکہ کے فیوض اور علوم کی مشابہت طبائع کے ساتھ ہے۔ چنان چہ نہ تو ان میں متعدد ارادے پائے جاتے ہیں نہ تغیر اور نہ ایک حالت سے دوسری حالت میں تبدیلی، لیکن انسانی نفوس اپنی همتوں کی وجہ سے ان تک پہنچ جاتے ہیں اور ان کے علوم ان کے ساتھ جا ملتے ہیں اور ان کے مشابہ ہیں۔ لہذا ان نفوس کی قوتیں نفوس انسانی کے لیے طبعی مثالیں پیش کرتی ہیں۔ حکمت کلی میں یہی تشخیص کا سبب بن جاتا ہے۔ اسی طرح روزمرہ کے حوادث بھی ان کے بہت سے علوم مشخص کر دیتے ہیں۔

## لمحہ ۱۰

جان لیں کہ نفسِ فلکی میں گذشتہ اور آئندہ امور کے متعلق ایک قسم کا ادراک پایا جاتا ہے۔ اس کی وجہ یہ ہے کہ یہ اپنے نفس میں ادراک کے زمانہ میں اپنے رب سے ان حوادث یومیہ کا ادراک پالیتے ہیں جو ان کے قول سے منظم ہوتے ہیں۔ نیز ان اسباب کے ادراک کو پالیتے ہیں جو اس ادراک کو پہنچاتے ہیں۔ حوادث کے اسباب یا تو طبعی ہوتے ہیں اور نفوسِ فلکیہ ان کا ادراک اسی طرح

کر لیتے ہیں جس طرح ہم اپنے بدن کے عوارض کا ادراک کر لیتے ہیں، یا ارادیہ ہوتے ہیں جو نفوس فلکیہ سے پیدا ہوتے ہیں، اور کسی ایسے طبیعی یا الامی سبب تک پہنچتے ہیں جس کا فیضان اس دن صرف خیر کی رعایت و کھٹتے ہوئے کیا گیا ہو اور اس قسم کے فیضان کے لیے وہ قوی ترین قوتیں، جن کے حال کی رعایت رکھی جاتی ہے، افلاک کی قوتیں ہیں۔ لہذا نفوس فلکیہ قریب ترین چیز ہیں جن پر باری تعالیٰ کی طرف سے ماضی اور مستقبل کے علوم کا فیضان ہوتا ہے، اور ان نفوس فلکیہ میں میں سے قوی ترین فلک اطلس (فلک الافلاک) کا ہے، کیوں کہ یہ اپنے سے نیچے کے تمام افراد پر قابل ہے۔ چنان چہ تو دیکھتا ہے کہ یہ حرکت یومیہ میں، جو مشرق سے مغرب کو ہے، ان پر غالب آتا ہے۔ اس کے بعد دیگر افلاک آتے ہیں، پھر نفوس عالیہ ان کے ساتھ ملے ہوتے ہیں۔ نفوس کی مدت کا ادراک ادراک عقلی ہی ہو سکتا ہے، لیکن جب ادراک عقلی کلی کی چیز کو تمام اطراف سے گھیرے ہوئے ہو تو یہ 'شخص'، کے جزوی ادراک سے بہت ہی قریب ہوتا ہے۔ پھر جب 'نفوس سافلہ'، اس کے ساتھ مل جاتے ہیں تو تخیل اور توهם واقع ہوتا ہے، اور نفوس فلکیہ عمدہ مناسبت کی وجہ سے ان کی واضح مدد کرتے ہیں۔

القصہ جب عالم واقع ہونے والے علوم کے فیضان کی وجہ سے آمادہ ہو جاتا ہے تو یہاں ہو جاتا ہے۔ یہ اس وقت ہوتا ہے کہ جب کوئی دور پایا جائے اور اس کی نوعیت کی طرح کی چیز پیدا ہو جائے اور علوم ان چیزوں میں پلٹ جائیں جو ان کے مناسب ہیں تو تمہارے 'مدارک'، میں ایک صورت کا وجود آ جاتا ہے اور تمام مدارک اس کے تصور میں ایک

دوسرے کی مدد کرتے ہیں۔ یہ صورت اس وقت اپنے رب کے سامنے فضا میں متعلق ہو کر کھڑی ہو جاتی ہے اور اس نے نہ کسی اس چیز پر سہارا کیا ہوتا ہے اور نہ کسی مخصوص نفس پر۔ اس وقت اس کا نام 'صورت مثالیہ'، رکھا جاتا ہے۔ جہان کے لیے اس کا حکم یہ ہے کہ جو بھی زمین کا 'حادث'، ہے وہ زمین میں پیدا ہونے سے ایک مدت پہلے اس جہان میں پایا جاتا ہے۔ وہا وجود اجہائی جسے 'لوح محفوظ کی لکھت'، سے تعبیر کیا جاتا ہے وہ پچاس ہزار سال کے قریب ہوتا ہے۔

بڑے اہم امور کا تفصیلی وجود ایک ہزار سال کے قریب ہوتا ہے جسے 'وجود الارواح قبل الاشباح'، سے تعبیر کیا جاتا ہے۔ ہر واقعہ کی ایک روح ہوتی ہے جو اس کے مناسب ہوتی ہے۔ اس کے بعد جب اس کے واقع ہونے کا وقت آتا ہے اور اللہ تعالیٰ عرش پر سے اس کا فیصلہ کر دیتے ہیں اور ملازکہ اس کے فرمان کے مطیع ہو جاتے ہیں تو یہ زمین میں اترتے ہیں۔

ان میں سے ایک یہ بھی ہے کہ بعض اوقات بلند نفوس کسی وجود یا تدلي کو خاص مکان میں اپنی طرف کھینچتے ہیں جس سے پانی جسم مطلق کا رنگ اختیار کر لیتا ہے اور ایک ایسا وجود پیدا ہو جاتا ہے جو 'خرق و التیام'، کو قبول نہیں کرتا، مثلاً موسیٰ علیہ السلام کی آگ اور مریم کے لیے جبریل کا بشر کامل بن کر سامنے آزا اور جبریل کا نبی صلی اللہ علیہ وسلم کے پاس ایمان، احسان، اسلام اور قیامت کی علامات کے متعلق سائل بن کر آزا۔

ان میں سے جنت اور دوزخ کا ظاهر ہونا ہے، مگر جنت اور دوزخ کا منبع عرش کے نیچے ہے جہاں عرشی قوتیں فلکی قوتیں کے ساتھ ملتی ہیں۔ اب وہاں کا مظہر، تو کبھی یہ

زمین کا ایک ٹکڑا ہوتا ہے جیسہ کہ آنحضرت صلی اللہ علیہ وسلم کے سامنے صلوٰۃ کسوف پڑھتے ہوئے آپ کے اور قبلہ کی دیوار کے درمیان ظاہر ہوا۔ کسی کو یہ کہنا جائز نہیں کہ یہ چیزیں صرف اپنی صورت میں ظاہر ہوئی تھیں، اس لیے کہ صورت میں حرارت اور روح نہیں پائی جاتی۔

اس میں سے ایک بات یہ بھی ہے کہ فرشتوں کی ایک قسم ایسی ہے جن کے سینوں میں ان کی استعداد کے مطابق الہام اور عالم مثال کی نقل اور تشبیهات کا فیضان ہوتا ہے۔ چنان چہ انھیں ان کا الہام ہوتا ہے۔ نیز ان کے سینوں میں دعائیں ڈال دی جاتی ہیں۔ تو یہ جود الہی کے تیار کرنے والے دروازوں میں سے ایک دروازہ بن جاتا ہے۔ بعض اوقات انھیں اس بات کی بھی قدرت حاصل ہو جاتی ہے کہ وہ اپنی مرضی کے مطابق شکل اختیار کر لیں۔ یہ اس طرح ہوتا ہے کہ خوف کا تخیل مختلف درجوں پر قوت مثالیہ سے تائید حاصل کرتا ہے۔ اسی میں سے ہے کہ دیکھنے والے کی ذگاہ مطلوبہ صورت پر پڑے۔ اسی میں سے ہے کہ پانی جسد مثالی کے ذریعہ ایسا جسم مطلق بن جاتا ہے جس کی روح مثالی طور پر یہ 'شخص'، اور اس کا جسم ہوتا ہے۔

### لمحہ ۲۱

اسی طرح ملائکہ کا اسم ان نفوس پر بولا جاتا ہے جن کا پیدا ہونا طبیعت کملی کے نظم کو ضروری قرار دیتا ہے۔ اس کی وجہ یہ ہے کہ جس طرح یہ اسم افلک، عناصر اور کواکب سے انواع اور اجسام کیلئے کے صادر ہونے کا مطالبہ کرتا ہے، اس طرح اس کا یہ بھی مطالبہ ہوتا ہے کہ ایسے

اشخاص صادر ہوں جن کے بغیر اپنے اصل وجود یا کمال مطلوب میں کوئی بڑی نوع منظم نہیں ہو سکتی ۔ اس کی مثال یہ ہے کہ اللہ کو ازل میں ہی اس بات کا علم تھا کہ جب لوگوں کو فلاں فلاں مزاج پر پیدا کیا جائے گا اور ان کی تدبیر، کو افلانک کی فلاں فلاں شکل دی جائے گی تو اس سے یہ ضروری ہو جائے گا کہ ان میں عام فساد برپا ہو اور ان کا اکثر امور میں مناسب طریقہ کے خلاف طرز اختیار کرنا اللہ تعالیٰ کی حکمت میں اس بات کو واجب قرار دیتا ہے کہ ان میں ایک ذکی انسان بھیجا جائے جو اللہ تعالیٰ کے حکم اور شان کو بلند کرے اور اس کے طریقوں کو مدت دراز تک رکھے ۔ نیز یہ کہ فلاں شخص میں یہ (ذکی) انسان بننے کی صب سے زیادہ صلاحیت پائی جاتی ہے ۔ لہذا فلاں ایک ایسا وجود بن گیا کہ جب پہلی بار اس کی مثال بنی تو نوع کی می مثال بنی ۔ لہذا یہ فرد انواع کے حکم میں ہوا ۔ اسی طرح لوگوں کو بھی یہ معلوم ہے کہ جب انہیں قیامت کے دن اکٹھا کیا جائے گا تو ان میں سے اکثر لوگ بد اعمالیوں میں ملوث ہوں گے ۔ لہذا ان کے سدباب کا اختیار اس جود اعظم، کو دیا گیا جو ان کی میل کچیل دھو ڈالنے ان سے گندگی دور کر دے ۔ لہذا ان کی جہالت کی نگہداشت اور اللہ تعالیٰ کی رحمت کا ظہور ایسرے ذکی نفس کے بغیر ممکن نہ تھا جو اللہ کی مخلوق کی شفاعت کرنے میں اللہ تعالیٰ کی طرف ہمه تن توجہ کے رنگ میں رنگا ہوا ہو اور ان نور الہی کی خدمت کرنے کی امن قدر مشق کی ہو کہ وہ مخلوق کا ایک عضو اور ان کا ترجیhan بن جائے ۔ چنان چہ اللہ تعالیٰ کو ازل ہی میں اس کا علم تھا اور اس کی صورت مثال بن کر جب

سامنے آئی تو وہ انواع کی صورت تھی - اسی طرح معاملات بھی نوری جسموں میں پھونکرے ہوئے نفوس کے ظہور کے بغیر منظم نہیں ہوتے - ان کا بھی اللہ کو ازل میں علم تھا اور ان کی صورتیں بھی جب مثال بن کر سامنے آئیں تو انواع کی طرح بن کر آئیں - انہی میں سے جبرئیل، میکائیل، اسرافیل، عزرائیل اور وہ حاملین عرش ہیں جو لوگوں کے لیے دعا کرتے ہیں - ملائی اعلیٰ کے سردار بھی ان ہی میں سے ہیں -

## لمحہ ۳۲

اسی طرح ملائکہ کا اسم 'شخص اکبر'، کی ان قوتوں اور استعدادات کے لیے استعمال کیا جاتا ہے جن کا مرجع جہان کا ایسے طریقہ پر صادر ہونا ہے کہ جس کا اقتضا جود ذاتی کرتا ہے - اکثر ایسا ہوتا ہے کہ یہ قوتیں عالم مثال میں تعینات اور تمثالت کا لباس پہن لیتی ہیں - لہذا یہ لباس پہننے کے بعد انہیں ملائکہ کا نام دیا جاتا ہے - چنان چہ حدیث میں مروی ہے کہ هر قطرہ جو اترتا ہے اس کے ساتھ ایک فرشتہ اترتا ہے، پھر وہ کبھی بھی اور نہیں چڑھتا - نیز یہ بھی روایت کی جاتی ہے کہ فلاں خواب میں فلاں فلاں چیز کی مثال دی گئی ہے -

## لمحہ ۳۳

اس صنف کی عظیم ترین صنفوں میں سے انواع کی مثالیں (مثل الانواع) ہیں کیوں کہ اس سلسلہ میں ان کا بہت بڑا اثر ہے - اس لیے کہ جب نفس کلی نوعیت کے نظامات کو سمجھ لیتا ہے اور پھر ان میں غور کرنے اور ان کیفیتوں کے ذریعہ سے جو اسے حاصل ہوئی ہیں اپنی عقل میں ان کی

تشریح کرتا ہے اور اس پر نفوس افلاؤک وغیرہ کا تعقل وارد ہوتا ہے تو یہ مثالی صورتوں میں مثل انواع اپنے رب کے سامنے کھڑی ہوں گی اور اس کے فیض سے ناسوت میں جہاں تک ہو سکے ان کے وافر و کامل ظہور اور ان کے احکام کے ظہور کا مطالبہ کریں گی ۔ پھر اکثر ایسا ہوتا ہے کہ ان کے ظاہر ہونے پر ساوی اور ارضی اسباب کا اجتماع ہو جاتا ہے اور جو کچھ یہ مثالیں مدت سے مازگ رہی ہوتی ہیں انہیں دے دیا جاتا ہے ۔ اس کے بعد کوئی رکاوٹ دریان میں حائل ہو جاتی ہے تو وہ چیز ممنوع و مبغوض ہو جاتی ہے ، اس لیے کہ مثالیں شدت کے ساتھ اس کا مطالبہ کرتی ہیں اور اپنی مراد حاصل کرنے کے لیے جھگڑتی ہیں اور اکثر ایسا بھی ہوتا ہے کہ اسباب کسی ایسے طوفان کے لیے اکٹھے ہو جاتے ہیں جس میں نوع کے افراد ہلاک ہوں تو اس وقت یہ مثالیں زبان قال سے نہیں بلکہ زبان حال سے یہ مطالبہ کرتی ہیں کہ زمین میں ان کا بت باقی رہ جائے ۔ یہی وجہ تھی کہ نوح علیہ السلام نے حکم دیا تھا کہ ہر نوع میں سے دو جوڑے لاد لیے جائیں ، اور نبی صلی اللہ علیہ وسلم نے پہلے کتوں کو قتل کرنے کا حکم دیا ، پھر اسے ناپسند کیا اور فرمایا کہ یہ بھی ایک امت ہے ۔ اس کی وجہ یہی تھی کہ یہ مثالیں اپنے رب کے سامنے کھڑی زمین میں بت کی صورت کے وجود کی درخواست کر رہی تھیں ۔ اسی طرح ملک کا نام ان نفوس انسانیہ کے لیے بولا جاتا ہے جو ملائکہ کی اجناس میں سے پہلی دو جنسوں کے ساتھ لاحق ہو گئی ہیں ۔ پھر عرش کے گرد چکر لگاتی ہیں اور وہاں کی کیفیت میں مکمل طور پر جذب ہو چکی ہیں اور اس سے انہیں کوئی چیز نہیں روک

سکتی - لہذا وہ اللہ تعالیٰ کی سخاوت کے لیے تیار ہو جاتی ہیں اور اہل زمین کی بہت سی دعاؤں کو سنتے ہیں اور بہت سے الہامات کی زبانیں بن جاتے ہیں ۔ گرددش کے آخری نصف میں نفوس کی کثرت کے وقت اس قسم کی چیزیں کثرت سے واقع ہوتی ہیں جس کی وجہ سے اکثر ان میں جھگڑا پیدا ہو جاتا ہے ۔ چنانچہ اللہ تعالیٰ فرماتے ہیں 'مجھے ملائی اعلیٰ کے متعلق کچھ خبر نہیں جب وہ جھگڑ رہے تھے ۔ ، ان کی مخاصمت جھگڑے اور باتوں کے ذریعہ سے نہیں اور نہ ہی ایک دوسرے کو لکارنے اور دھکیلنے سے ہے ، لیکن ہر جزوی نظام کے مطابق حق کی دو عنائیں ہیں اور ہر ایک کے لیے ملائی اعلیٰ سے خارجی عنایت ہوتی ہے جو اسے سپرد کی گئی ہوتی ہیں ۔ ان پر آکسایا گیا ہوتا ہے اور ان کے لیے دعا کرنے کا حکم دیا گیا ہوتا ہے ۔ اکثر ایسا ہوتا ہے کہ دونوں ارادے بدلوں اس کے کہ وہ مخالفت کا ارادہ کریں ایک دوسرے کے مخالف ہوتے ہیں تو اللہ تعالیٰ اس مصلحت کلی کے مطابق جس کی مثال اس کے پاس ہوتی ہے ان کے درمیان قطعی فیصلہ کر دیتے ہیں ۔

## لمحہ ۲۲

اسی طرح ملک کا نام ان نفوس کے لیے بھی بولا جاتا ہے جو ایسے لطیف اجسام میں پھونکرے جاتے ہیں جن پر ستاروں کے محمود اتصال کے وقت ہوا غالب آ جاتی ہے ، بالخصوص مشتری ، زهرہ اور چاند کے اچھے اختلاط کے وقت ۔ ان کے کئی طبقات ہوتے ہیں ۔ ان میں سے بعض زحل ، مشتری ، مریخ وغیرہ کو اکب کی فوج بن جاتے ہیں اور بعض اپنے

حالات کے اختلاف کے مطابق ملائی اعلیٰ کے سامنے ہوتے ہیں، مثلاً جبریل کی فوج اور میکائیل کی فوج۔ اور بعض اپنی سرشنست کے مطابق اسہائیہ النہیہ اور آیات قرآنیہ وغیرہ کے خادم ہوتے ہیں۔ کبھی ایسا بھی ہوتا ہے کہ بعض لوگ ایسی چیزوں کے استعمال سے جو کواکب کی قوتیں کو متحرک کر دیں کواکب کی وجودوں کو مستخر کر لیتے ہیں اور ملائی اعلیٰ کی وجودوں کو ان اذکار کے ساتھ مستخر کر لیتے ہیں جو نفس انسانی کو ان کے ساتھ مشابہ پنا دیتے ہیں اور وہ خدام کی وجودوں کو ان کلات کو بہت زیادہ تعداد میں پڑھ کر مستخر کر لیتے ہیں۔

## لمحہ ۲۵

میں نے ان ملائکہ کے حال کی بہت بڑی بات دیکھی۔ ایک نہایت سعادت مند شکل آئی جو مزاج لطیف میں اس حد تک سراپت کرنے کا تقاضا کرتی تھی کہ معاملہ روح پھونکنے تک پہنچ جائے اور اس روز زمین اور آسمان کے درمیان جس قدر لطیف عناصر تھے ایک دوسرے سے لطیف طور پر مل گئے اور ان میں ایسا تعفن پیدا ہو گیا جیسا کہ حشرات الارض مثلاً مینڈ کے، مچھر، وغیرہ میں روح پھونکنے کے وقت عناصر کی کیفیت کے اختلاط میں پایا جاتا ہے۔ لیکن یہ تعفن ارکان لطیف کے مناسب ہوا۔ ان کے مناسب روح پھونک دی جاتی ہے۔ اور اشکال فلکیہ اور ارکان عنصریہ کی وجہ سے ان کے حالات میں اختلاف ہوتا ہے۔ چنانچہ ان میں تغذیہ اور تنمیہ کی قوت نہیں ہوتی، لیکن ارواح کے درخ ہوتے ہیں ایک صرف بدنه کی حفاظت کی طرف اور دوسرا مبادی عالیہ کی طرف۔ ان میں سے بعض جسم لطیف کی شکل ہوتے ہیں، مثلاً

گول یا شش پہلو وغیرہ، جیسے کہ زمین پر واقع گھر جن شکلیں اور پیمائش مختلف ہوتی ہے۔ لہذا جب اوپر سے کوئی ایسا روحانی حکم نازل ہوتا ہے جو ان نفوس کے مناسب ہو خواہ کواکب کی طرف سے خواہ ملائے اعلیٰ سے یا شخصی مشالیہ اور ان ارواح کی طرف سے تحریک ہو جو مثال میں متعین ہو کر واقع ہوئی ہیں تو جس طرح طبیعت کی وجہ سے حشرات کے اسباب حرکت میں آتے ہیں اسی طرح ان کے باطن میں بھی اسباب متاخر کہ جاتے ہیں۔ جس طرح کہ جب حشرات نور دیکھتے ہیں تو اس داعیہ کی وجہ سے جو ان اندر اصل طبیعت سے پیدا ہوا ہوتا ہے اس کی طرف روانہ ہو جاتے ہیں، اسی طرح جب وہ گرمی محسوس کرتے ہیں تو گرم زمین سے بھاگ کر سرد زمین کو چلے جاتے ہیں۔ اسی طرح وہ کبھی نمی سے خشکی کی طرف اور کبھی خشکی سے نمی کی طرف بھاگتے ہیں۔ اسی طرح ان کے باطن سے بھی داعیہ آٹھتا ہے جیسے کہ ایک طبیعی مذہب ہو جس کی وجہ سے یہ ملائکہ کی عظیم فوجیں جہاں اللہ کا ارادہ ہو اکٹھی ہو جاتی ہیں۔ ان میں سے ہر ایک میں یا کسی چیز کی محبت ہوتی ہے یا دشمنی۔ چنان چہ جو انسان اور بہائم وہاں ہوتے ہیں ان کے نفوس میں امن داعیہ کی ہیئت کا نقشہ آ جاتا ہے اور پھر وہ اس داعیہ کے مطابق کام کرتے ہیں۔

## لمحہ ۲۴

اسی طرح ملک کا لفظ ان الفاظ اور اعمال کی صورت مشالیہ پر بولا جاتا ہے جو انسانوں سے صادر ہوتے ہیں۔ امن کی تحقیق یوں ہے کہ نفوس کے درمیان نفوس انسانیہ کی عظیم

اور عجیب حالت ہے ، اس لیے کہ انہیں حظیرہ القدس سے قریب الامان پیدا کیا گیا ہے - اس حظیرہ القدس کے گرد جو حاملین عرش اور معاملات کی تدبیر کرنے والے فرشتے (مدبرات امر) ہیں وہ (نفوس) طبعی طور پر اس کی طرف کھنچتے آتے ہیں اور جو چیزیں انسانی نفوس میں دیر تک جگہ پکڑتے رہتی ہیں وہ حظیرہ القدس کی طرف منتقل ہو جاتی ہیں - لہذا بہت سے اعمال اور کلمات ایسے ہیں جن کی انسان مدت مدد سے مشق کرتے چلے آتے ہیں - وہ حظیرہ القدس اور ملائکہ عظام کے مدارک میں ایک شکل اختیار کر لیتے ہیں اور افلاک اس صورت کو ان سے قبول کر لیتے ہیں جس کی وجہ سے افلاک کے مدارک بمنزلہ اس ہیوالی کے ہوتے ہیں جو ملائکہ کے قوی کے لیے ہے اور علوم الافلاک منطبق ہو کر ایسی صورتیں بن جاتے ہیں جو حق تعالیٰ کے سامنے کھڑی ہوں - یہ علوم نہ تو کسی خاص فلک کی طرف منسوب ہوتے ہیں اور نہ کسی خاص فرشتے کی طرف - اس وقت ان کا نام ملائکہ رکھا جاتا ہے ، اس لیے کہ ان کے جسم مثالی اور قائم صورتیں ہیں - ان کی ارواح بھی ہوتی ہیں جو وہی معانی ہیں جو ان الفاظ سے سمجھے میں آتے ہیں اور جو ملائکہ عظام اور نفوس کے پاس حاضر اور دیکھئے جاتے ہیں -

یقیناً یہ اشخاص جواہر مثالیہ میں ملائکہ کے ہم شکل ہوتے ہیں - اکثر ایسا ہوتا ہے کہ پڑھنے والا ان اسما کو پڑھتا ہے اور عامل ان اعمال کو کرتا ہے تو اس کے نفس کے جذر کی وجہ سے ایک وسیع سڑک نکل کر اپنی حقیقت مثالیہ کی طرف آجائی ہے اور وہاں ایسی برکات حاصل کرتی ہے جو امن کے مناسب ہوں اور یہ بھی اسی قسم کی ہو سکتی ہیں -

نفوس بشریہ میں اس کا بہت بڑا اثر ہوتا ہے کیوں کہ ان کے ہاں شرائع طریقے پاچکے ہیں ۔

### لمحہ ۲۳

اسی طرح ملک کا نام انسانوں کی قوم کے لیے بولا جاتا ہے جن کی شان یہ ہوتی ہے کہ انہیں ایسا الہام ہوتا ہے کہ ان کے نفس اس الہام کو قبول کرتے ہیں اور اس کے مطابق چلنے میں متھیر ہوتے ہیں ۔ لامہذا جس طرح ہیئت طبیعت کے داعیہ کے ساتھ کرتی ہے ، مثلاً بھوک پیاس اور شہوت وغیرہ ، اور یہ ہیئت امن داعیہ میں فنا ہو جاتی ہے اور وہ چیزیں باقی رہ جاتی ہیں جن کے ذریعہ سے یہ اپنے نفس مدارک اور مشاعر پر غالب آ جاتی ہے تا آن کہ اس کا ظاهر و باطن پُر ہو جاتا ہے ۔ لامہذا اگر اس وقت کوئی ایسا لطیف ادراک والا ہو جس کا نفس اس کے ساتھ چمٹ گیا ہو تو وہ امن کا ظاهر و باطن اس داعیہ کے رنگ میں رنگا ہوا دیکھئے گا ۔ اسی طرح اس شخص ، کے نفس میں خاطر الامہی یا خاطر ملکی بھڑک آٹھتا ہے ۔ پھر یہ خاطر اس کے نفس کی بلندیوں تک چڑھ جاتا ہے اور اس میں فنا ہو جاتا ہے اور باقی رہتا ہے اور اس پر اس کے مدارک پر غالب آ جاتا ہے ۔ یوں معلوم ہوتا ہے کہ وہ مبہوت ، مدهوش اور منبوط ہے تا آن کہ اللہ تعالیٰ ان کاموں کا فیصلہ کرتا ہے جنہیں وہ کرنے والا ہے ۔ لامہذا وہ جب تک امن ہیئت پر رہتا ہے اسے ملک کہا جاتا ہے ۔ بسا اوقات وہ ایک چوپائیہ ہوتا ہے جو الہام کو قبول کرتا ہے ۔ چنانچہ کہا جاتا ہے کہ ملک نے چوپائیہ کی شکل اختیار کر لی ۔

## لمحہ ۳۸

تدبیر کی یہ صورت ہوتی ہے کہ جملہ اسباب ، مقتضیات اور عنایت کو ہر سبب کے مطابق نگاہ میں رکھا جائے اور یہ اس طرح ہو گا کہ جہاں تک ممکن ہو آن امور کو اس پر وافر کر دیا جائے جن کا تقاضا ایسا ' خیر نسبی ، کو رہا ہو جو اس روز حسب امکان خیر مطلق کے قریب ہو ۔ لہذا اگر وہاں ایسے اسباب ہوں جو شر کے مقتضی ہیں حالانکہ یہ سب خیر کے بغیر ظاہر نہیں ہوتے اور عناصر کو چھوڑ کر ملائی اعلیٰ اور ان عقولوں کے تخیلات کا منشا بھی یہی ہوں تو اس وقت ضروری ہو گا کہ یہ مناسب نظام کے فیضان میں اس طرح شامل ہو جائے کہ افلاؤک کی روحانیت اور عناصر کے طبائع کے حکم میں کسی قسم کا خلل نہ پڑتا ہو ۔ اس کی وجہ یہ ہے کہ 'مولود' ، علم اپنے سے اعلیٰ علم سے کمزور تر اور ادنیٰ تر ہوتا ہے ، نیز اس لیے کہ تدبیر ایک ایسی صفت ہے جو خلق پر ثابت قرار دی جا چکی ہے ۔ لہذا مناسب یہی ہے کہ کسی حکم کو نہ توڑا جائے ۔ پھر اگر اس کے ساتھ روحانیت کا کمزور سا اتصال ہو جائے اور 'مولود' کے ساتھ بھلائی کا ارادہ کیا جائے تو اسے زمین کی خبروں میں جاری کیا جائے گا اور ان کا اثر کچھ مدت کے بعد ہی مکمل ہو گا ۔ تب جا کرو یہ روحانیت کی قوت بنیں گی اور وجود ناموقن اس قوت سے مرکب ہو گا ، تب جا کر کہیں تکمیل ہو گی ۔ اور اگر زمین کا اتصال ایسا ہو جو کسی محبوب چیز کی ہلاکت کا موجب ہے اور فلکی قوتون کے مطابق اس کے الگ الگ ہونے کا وقت بھی نہ آیا ہو تو اسے

کسی اور سبب میں پائیں گے ۔ اس طرح بیان کا تصادم ہو گا اور اس کے حکم سے ذرا ضمگی کا اظہار ہو گا اور محبوب اپنی حالت میں رہے گا ، جس طرح نار ابراهیم کہ امن پر مبارک زمہریر ہوا چلی اور اس ہوا کو آگ پر سلط کر دیا گیا تو اس نے آگ کو ٹھنڈی اور مسلمتی بنا دیا ۔

اور اگر اسباب امن کا تقاضا کروں تو یہ وجوہ پر منطبق ہو گا ، مثلاً ' وجہ منبسط ، اور ' وجہ منقبض ، - اس پر ' نظام خیر ، حکم لگائے گا ۔ جس طرح آگ کبھی جلا کر اثر کرتی ہے تو اس چیز کو راکھ کر دیتی ہے اور کبھی اسے میاہ اور خاکستری بنا دیتی ہے یا اس کا اثر امن طرح ہوتا ہے کہ چیز درد محسوس کرے مگر الگ الگ نہ ہو ۔ پھر اس میں برکت نہیں ہوتی تو یہ بجھ جاتی ہے بلکہ یہ بھی حکم ہوتا ہے کہ ہر سبب کے مطابق ' عنایت ، کا خیال رکھا جائے ۔ لامہذا جب کواکب کے اتصالات اس کی موت کے طالب ہوں اور اس آفت کا فیصلہ بھی کر دیا گیا ہو تو صحیح بات یہ ہے کہ اس کے بدن کے مزاج کے مطابق امن کے بدن میں موت کی علت کا ہونا ضروری ہے خواہ یہ بیماری معمولی ہی کیوں نہ ہو ، مثلاً گر پڑنا یا درد ، حتیٰ کہ اگر طبیعی حکیم نے ایک هزار مال بھی وقائع کا تجربہ کیا ہو وہ بھی نظام بدنی کی مخالفت کو نہ سمجھ سکے گا ، مسوائے قبض اور بسط کے ذریعہ کے ۔ اور جب مزاج بدنی کے لحاظ سے مرنے والے کے متعلق کواکب اتصالات امن کے زندہ رہنے کے داعی ہوں اور اس کے شفایاں ہونے کا فیصلہ بھی ہو چکا ہو تو اس وقت کسی بدنی علت کا ہونا ضروری ہے جو اس کی طبیعت کی قوت کو قائم رکھے یا تریاق مل جائے ۔

یا کوئی اور چیز - اسی طرح ریاضی دان اگر هزار سال بھی تجربہ کرتا رہے نظام ساوی کی مخالفت کو نہ دیکھ سکے گا - البتہ اسی صورت میں دیکھ سکے گا جب قبض یا بسط ہو - بہت سے انسان بھیمی لذات میں منہبک ہوتے ہیں اور اللہ تعالیٰ ان کو ہدایت کرنا چاہتا ہے ، لہذا اگر اس وقت کوئی مانع نہ ہو ، مثلًا قساوة النفس اور شیطان کی اطاعت ، تو اس کے دل میں صریح الہام کر دیا جاتا ہے یا کسی ایسی بات کے ضمن میں جو اس بات کی یاد دھانی کرتی ہو کہ اس کی فطرت میں کیا ہے تو یہ ضرور اسے راہ راست کی طرف دعوت دے گا اور اگر وہاں دو صورتیں ہوں ، ایک فرمان برداری کی اور دوسری نافرمانی کی ، تو صرف فرمان برداری کے راستے سے ہی الہام کے دوشالی منور ہوں گے اور وہ اپنے معاملہ میں متردد رہتا آں کہ مدد ظاہر ہوگی -

کئی ایسے لوگ بھی ہو گئے ہیں کہ وہ ہلاکت میں گرفتار ہو جاتے ہیں اور اس میں گھر جاتے ہیں - پھر خواہ وہ اللہ کے سامنے عاجزی کریں یا نہ کریں لیکن چوں کہ اسباب ساوی کا ارادہ ان کو مارنے کا نہیں ہوتا تو اللہ تعالیٰ ان کے دل میں اس ہلاکت سے نجات پانے کا حیله ڈال دیتے ہیں یا کوئی ایسی بات ان کے دل میں ڈال دی جاتی ہے جو نجات کے اسباب تیار کرنے والی ہو - اور پھر یہاں تک کہ یہ سب مل کر ان کی نجات کے مقتضی ہوں یا کسی طبعی امر کو ان کے کمزور کرنے پر لگا دیا گیا ہو - چنان چہ وہ اسے جلا دیں اور نجات حاصل ہو جائے - یہ امر نظام کو تباہ کرنے والا تھا ، لہذا اسے ہی تباہ کر دیا گیا - بہت سے لوگ اچانک گھر گئے تو انھیں خواب یا الہام یا نبی یا محدث کے ڈرانے سے اس سے تحفظ کرنے کی ہدایت کی گئی -

اسی قسم کا وہ قصہ ہے جس میں ایک مومن نے احساس سمعی کے کشف سے بادل کی طرف دیکھا کہ (کہ رہا ہے کہ) فلاں شخص کے باعث کو پانی دو جیسا کہ حدیث میں آیا ہے - بہت سے ایسے لوگ بھی ہیں جن میں اللہ تعالیٰ نے نیک بخت فلکی قوتون کا اثر دیکھا تو اللہ ان لوگوں کے دلوں میں، جن کے ساتھ اس کا معاملہ ہوتا ہے مثلاً ساتھی، بیویاں، غلام، ایسی بات ڈال دیتا ہے جس میں اس کی بہتری اور خوش بختی ہوتی ہے یا اس کی رائے میں برکت ڈال دی جاتی ہے، تو یہ اچھی زندگی کی طرف راہ پا لیتا ہے یا یہ کہ یہ خیر کے قریب ہو جاتا ہے، مثلاً یہ کہ کسی دوست کی طرف گیا تو اسے اچانک ایسا شخص مل گیا جس نے اس کے ساتھ نیک مسلوک کیا یہ کہ وہ چل کر پہسلنے والی جگہ تک گیا اور اتفاق سے اس کی ٹانگیں کمزور ہو گئیں (اور وہ گرا اور) ایک خزانے کا اسے پتھہ چل گیا۔ چنان چہ اس وقت لوگ کہیں گے کہ وہ نیک بخت انسان ہے۔

اور بہت سے لوگ ایسے ہیں کہ اللہ نے ان میں وباری فلکی قوت کا اثر دیکھا تو لوگوں کے دلوں میں اس کا بغض ڈال دیا۔ لامہدا اس کا مقصود بر نہ آیا اور وہ سوچ و بچار کرتا رہتا ہے مگر وہ موافق نہیں آتا اور کبھی ایسا ہوتا ہے کہ وہ اپنے کسی دوست کے پاس جاتا ہے تو اسے اچانک اس کا دشمن مل جاتا ہے جس سے اسے دکھ پہنچتا ہے۔ یا اس کے دل میں اس کے ساتھیوں کا بغض ڈال دیا جاتا ہے جو اسے مارتا ہے اور گالیاں دیتا ہے۔ لامہدا یہ سار اور گالیوں کے وبار کو بہت ہی سخت خیال کرتا ہے یا یہ کہ وہ کسی کیچڑ والی زمین پر چلے (اور گر کر) اس کی ٹانگ ٹوٹ جانے تو اس

وقت کہا جائے گا کہ وہ بد بخت ہے ۔

جس بات کا جاننا ضروری ہے یہ ہے کہ اللہ تعالیٰ جب کسی چیز کا ارادہ کرتے ہیں اور حکمت الہیہ اسے بہت جلد ہونے کا مطالبہ کرے اور اسباب ارضی امن کی موافقت نہ کرتے ہوں تو یہ اسباب اللہ کو اپنی مراد کے پورا کرنے سے روک نہیں سکتے خواہ یہ اسباب کسی قسم کے ہوں ۔ امن کی وجہ یہ ہے کہ اللہ تعالیٰ کو ہر واقعہ میں غیر متناہی علوم کا علم ہے کہ اگر وہ اس کو قبض کرے اور اس کو بسط دے تو یوں ہو جائے گا، اور اگر فلاں کو قبض کرے اور دوسرا فہم کو بسط تو یوں ہو جائے گا اور یہ سلسلہ لانها یت تک چلا جائے گا ۔

### لمحة ۹۹

الله تعالیٰ حی و قیوم (بدأت خود قائم) ہے اور اسے تمام کلیات اور جزئیات کا علم ہے بدوں امن کے کہ کسی اور شے کا علم اسے مزاحم ہو ؟ سمیع ہے ؟ بصیر ہے اور تمام ممکنات پر قادر ہے ۔ جس چیز کا فیصلہ کرتا ہے اس کا ارادہ کرتا ہے اور جو چاہتا ہے کرتا ہے ۔ اپنے بندوں کے دلوں میں وحی کر کے کلام کرتا ہے، یا پرده کے پیچھے سے انہیں پہکارتا ہے یا فرشتہ بھیجتا ہے جو مثال بن کر سامنے آتا ہے ۔ پھر وہ اللہ کے حکم سے جو چاہتا ہے وہی کرتا ہے ۔ ہر نفسم جو کچھ بھی کہائے اس کا نگہبان ہے ۔ لوگوں کے اعمال کا شمار کرتا ہے، پھر ان اعمال کو ان پر لوٹائے گا اور مطیع کو ثواب دے گا اور عاصی کو سزا ۔ وہ راضی ہوتا ہے اور ناراض بھی ہوتا ہے، بلند بھی کرتا اور پست بھی ۔ مجبوروں کی دعا سنتا ہے اور مصیبت زدؤں کی مصیبت دور

کرتا ہے۔ ہدایت دینے والا ہے، حکمت والا ہے، عادل ہے۔ وہی کرتا ہے جو حق ہو اور جس میں کسی چیز کے لیے عمومی مصلحت ہر - (ان سب امور کو) وہ تفصیلًا جانتا ہے اگرچہ ہمارا علم اس سے قاصر ہے۔

ان کلام کی تفسیر میں غور کرنے سے پہلے یہ جان لینا چاہئے کہ ان صفات کے تحقق کا یہ مطلب نہیں لیا جا سکتا کہ یہ ان صفات کے ان مبادی کا وجود ہے جو 'انفعالات'، اور 'تجددات'، ہیں۔ اللہ تعالیٰ ان سے بالا و بلند ہے، بلکہ ان صفات سے مراد ان کی غایات کا موجود ہونا ہے اور غایات تمام کی تمام تدبیں، نظام خیر کی رعایت اور ہر حال اور وقت کے مطابق سیخاوت کے اندر شامل ہیں۔ ان امور میں تجدادات پائی جاتے ہیں اور یہ سب ایسی قدیم صفت کی طرف لوٹتے ہیں جو فی نفسہم نہ تو جدید بنتی ہے اور نہ اس میں تغیر ہوتا ہے۔ اور یہ جود اور حق کی محافظت ہے۔ اس کا تجدد صرف یہ ہے کہ یہ ہر اس علم کے حال کے مطابق چواسن کے فیض کو قبول کرنے والا ہو بہت ہی صورتوں اور عجیب تدلیات میں ظاهر ہو۔ اس نکتہ کو یوں بیان کیا جاتا ہے کہ صفات تو قدیم ہیں سگر ان کے تعلقات حادث ہیں، اور یہ صفات اس اعتبار سے کہ اللہ طبیعت کلی کا قائم رکھنے والا ہے اس کے لیے ثابت ہیں تا آں کہ یہ طبیعت کلیہ تمام ذات اور اس کے اعضا اور قوی میں سراحت کر جائے، اپنی ذات کے اعتبار سے نہیں۔ چوں کہ تمہارے سامنے تین چیزوں ہیں۔ زندہ، مردہ اور جہاد۔ اور حی (زندہ) عالم بالا سے قریب ترین ہے اور اس کے عالم اور مخلوق میں اثر انداز ہونے نے ضروری قرار دیا کہ اسے حی (زندہ) کہا جائے اور چوں کہ ہمارے نزدیک اشیا

کے منکشf ہونے کا نام علم ہے اور حی پر تمام اشیا معاہد ان چیزوں کے جو اس کی ذات میں شامل ہیں، نیز ان چیزوں کے جو موجود ہیں، تفصیلًاً منکشf ہو گئیں۔ لہذا ضروری ہو گیا کہ اسے علیم کہا جائے۔

چونکہ رؤیت (آنکھوں سے دیکھنا) اور سمع (کانوں سے سننا) دیدنی و شنیدنی چیزوں کے لیے مکمل اذکشاف ہے اسی طرح وہاں بھی ہے مگر زیادہ مکمل طور پر، لہذا اسے سمیع و بصیر کہنا بھی ضروری ہو گپا اور جب ہم یوں کہتے ہیں: 'فلان نے ارادہ کیا، اور ہماری مراد کسی فعل کے کرنے اور اس کے ترک کرنے پر اس کا حسن عزم ہے اور رہان اکثر افعال اس فعل کی شرط کے پیدا ہونے یا جہان میں استعداد کے پیدا ہونے کے وقت کرتا ہے۔ لہذا اس وقت وہ ان امور کو واجب قرار دیتا ہے جو واجب نہ تھے اور بعض بلند چیزوں میں باوجود اس کے کمہ وہ اس کے اذن اور حکم سے نہ تھا اجماع ہو جاتا ہے۔ اس لیے ضروری ہو گیا کہ اسے 'مرید، کہا جائے۔ نیز یہ کہ 'ارادہ واحدہ از لیہ، جسے اقتضائے ذات سے تعبیر کیا جاتا ہے جب اس کا تعلق تمام کے تمام جہاں کے ساتھ بہ یک بار ہوا۔ پھر ہر روز حوادث آتے رہے تو اس ارادہ کا ہر حادثہ کی طرح علیحدہ نسبت دینا بھی درست ہوا اور کہا جاتا ہے کہ اس نے ایسا ایسا ارادہ کیا۔ جب ہم یہ کہتے ہیں کہ فلان نے قدرت رکھی، اس سے ہماری مراد یہ ہوتی ہے کہ اسے فلان کام کرنے کی قدرت حاصل ہرئی اور اسے اس کام سے کوئی خارجی سبب نہیں روک سکتا۔ صرف اتنا ہوتا ہے کہ بعض مقدور چیزوں کو قادر کے لیے ترجیح دی جاتی ہے تو اس وقت قدر کا نام نہیں رہتا۔ رہان ہر چیز پر قادر ہے اور

اپنی مہربانی اور اقتضائے ذاتی سے بعض افعال کو ان کے اضداد پر ترجیح دیتا ہے، لہذا اس کا قادر کہلانا ضروری ہو گیا۔ اور جب ہم یوں کہتے ہیں کہ فلاں نے فلاں سے بات کی تو اس سے ہماری مراد یہ ہوتی ہے کہ ہم آن معانی کو جن کا ہم ارادہ کرتے ہیں ایسے الفاظ کے ساتھ جو ان معانی پر دلالت کرتے ہوں دوسروں تک پہنچائیں اور رہمان اپنے بندے پر بعض اقدام بہت سے علوم کا فیضان کرتا ہے اور ان کے ساتھ ان الفاظ کو بھی ان کے خیال میں مرکوز کر دیتا ہے جو ان علوم پر دلالت کرتے ہیں کہ تا اسے ان الفاظ کی تعلیم دینے کی ضرورت پڑے۔ لہذا ضروری ہو گیا کہ اسے متکلم کہیں۔ اللہ تعالیٰ فرماتے ہیں کہ کسی بندے کو یہ حق حاصل نہیں کہ اللہ اس کے ساتھ کلام کرے مگر بذریعہ وحی یا پردہ کے پیچھے سے، یا رسول بھیجے جس پر اللہ جو چاہے وحی کر دے۔ اللہ ہر شے پر قادر ہے۔

لہذا وحی دل میں کسی بات کے پھونک دینے کا نام ہے خواہ یہ بذریعہ خواب ہو خواہ اس طرح کہ جب انسان غیب کی طرف متوجہ ہو تو ضروری علم اس کے اندر پیدا کر دیا جائے یا پردہ کے پیچھے سے وہ ایک منظم کلام سنے اور ایسا معلوم ہو کہ وہ کہیں باہر سے کچھ سن رہا ہے اور اس کا کہنے والا دکھائی نہیں دیتا یا قادر بھیج کر، تو وہ فرشتہ ایک شکل بن کر سامنے آ جاتا ہے۔ اکثر ایسا بھی ہوتا ہے کہ جب نبی کی توجہ غیب کی طرف ہوتی ہے از ر حواس خمسہ مغلوب ہو چکے ہوتے ہیں تو اسے گھنٹی کی زنجیر کی آواز سنائی دیتی ہے جس طرح غشی طاری ہوتے وقت سرخ و میاہ رنگوں کے تخیل سے عارض ہوتا ہے۔

چونکہ حظیرۃ القدس میں ایسا نظام ہے جس کا انسانوں سے قائم رکھنا مطلوب ہے، لہذا اگر انسان اس کے موافق ہو گئے تو ملائے اعلیٰ سے جا ملے اور انہیں تاریکوں سے نکال کر اللہ کے نور اور اس کے بسیط طرف لے جایا جاتا ہے اور وہ اپنی ذات میں خوش ہوتے ہیں اور ملائکہ اور بنی آدم کو الہام کیا جاتا ہے کہ ان کے ساتھ اچھا برداع کریں۔ اگر وہ اس کی مخالفت کرنے ہیں تو ملائے اعلیٰ ان پر لعنت کرتے ہیں اور ان کو ناراضی کی سزا ملتی ہے اور ان کو عذاب ہوتا ہے جیسا کہ ذکر کیا گیا۔ لہذا ضروری ہو گیا کہ یوں کہا جائے : راضی ہو گیا اور شکر گذار ہوا یا ناراضی ہوئی اور لعنت کیا گیا، اور یہ ہمارا نظام عالم بہ تقاضائے مصلحت چاری ہے۔ اکثر نظام عالم میں یوں بھی ہوتا ہے کہ جس چیز کے لیے دعا کی جاتی ہے اسے پیدا کر دیا جاتا ہے۔ عیناں چہ کہتے ہیں کہ اللہ نے دعا قبول کر لی۔ پھر یوں بھی ہوتا ہے کہ رویت کا لفظ ہمارے استعمال میں مرئی چیز کے مکمل طور پر منکشف ہو۔ کے لیے ہوتا ہے اور لوگ جب منتقل ہو کرو معاد کے ان بعض امور کی طرف جائیں گے تو وہ اس تجھی کے ساتھ جا ملیں گے جو عالم مثال کے وسط میں قائم ہے اور سب کے سب اپنی آنکھوں سے دیکھ لیں گے۔ لہذا یوں کہنا واجب ہو گیا کہ تم عنقریب اپنے آپ کو اس طرح دیکھو گے جس طرح تم چودھویں رات کو دیکھتے ہو، واللہ اعلم بالصواب۔

## لمحہ ۵۰

ان احکام کے ظہور کے مطابق جو گذشتہ زمانہ میں اپنے لہنے

وقت پر گذر چکے ہیں اس تدلیٰ کے کئی دور اور کئی طریقے ہوتے ہیں۔ اللہ تعالیٰ کے فرمان: 'ہر روز وہ ایک بُنیٰ شان میں ہوتا ہے، سے بھی بھی مراد ہے۔ ہم جس دور میں ہیں اس کی ابتداء کے اختلاف کی تشریح اور اس کے آخری دور کی تشریح ہم کریں گے تاکہ اختلاف معلوم کرنے کے لیے یہ ایک قانون بن جائے۔ یاد رکھو کہ اس دور کی ابتداء میں جو اداث صرف افلات اور عناصر کی قوتیں سے صادر ہوتے ہیں۔ لہذا ادریس علیہ السلام کے دل میں یہ بات پیدا ہوئی کہ وہ کو اکب کی حرکات اور خواص کو جان لیں اور ان حرکات و خواص کی وجہ سے واقعات کے وقوع پذیر ہونے سے پہلے ہی ان واقعات کو جان لیں۔ زماں کیچھ عرصہ تک اسی طرح چلتا گیا۔ پھر ملائے اعلیٰ کی تعداد بڑھ گئی اور ان کی کثرت اس لیے ہوئی کہ ایسے اتصال پیدا ہو گئے جو ایسے طبیعی ہینکاؤں میں (جو عناصر مجاز سے مرکب ہیں) فیضمان نفس کو واجب قرار دیتے ہیں۔ اور نفوس انسانی پیدا ہو گئے اور وہ ان اوصاف سے موصوف ہو گئے جو نفوس فلکیہ کے عالم کے مناسب ہیں۔ پھر مرا تو ملائے اعلیٰ کے ماتھے ایسے بہت سے اسباب لاحق ہو گئے جن کا ہم نے ذکر کیا ہے۔ لہذا جب ملائے اعلیٰ کی کثرت ہو گئی اور ان کے علم و همتیں ایک دوسرے سے مل گئیں تو حکمت نے یہ واجب قرار دیا کہ ان کی همتیں 'شخص اکبر' کے احکام مشخص کر دیں اور کسی نہ کسی صورت میں ان کے مقتضیات کو لازمی طور پر تیار کر دیں۔ لہذا اسی دن احکام نجوم باطل ہو گئے۔ میری مراد یہ ہے کہ هر چیز کے اندر ان کا صریح حکم باطل ہو گیا۔ لہذا بڑے بڑے معاملات اور ان کلی ارتقاوات کے علاوہ جن کی

شکلیں منجم کے پاس نہیں ہوتیں علم کا قبل از وقت حاصل کر لینا  
 (خواہ وہ وہمی طور پر ہی کیوں نہ ہو) ممکن نہیں -  
 وہ امور جن کا ان قوتون میں (بجیثیت وقوع و عدم وقوع)  
 اختلاف ہوتا ہے اور اس بات کا احتیال ہوتا ہے کہ یہ واقع  
 نہ ہوں اور واقع ہونے کا احتیال قوی ہوتا ہے تو اسی قسم  
 کے امور میں منجم کوئی فیصلہ نہیں دے سکتا اور اسباب کا  
 قبض و بسط ملائے اعلیٰ کی جانب سے ہوتا ہے اور جب انسان  
 ملائے اعلیٰ کی طرف متوجہ ہوتا ہے تو نازل ہونے والی فضا  
 کو پہچان لیتا ہے - لہذا (اسے) تجوم کے قواعد اور حرکات  
 کو جانتے کی ضرورت نہیں ہوتی - یہی وجہ تھی کہ حضرت  
 ابراہیم کے دل میں علوم پھوٹے اور انہوں نے ملائے اعلیٰ کی  
 طرف متوجہ ہو کر سیاروں سے اعراض کر لیا اور ملائے اعلیٰ  
 کی ہمت قوی ہو گئی اور اعمال پر مجازات کا فیصلہ ہو چکا  
 اور حوادث اور وقائع میں فلکی قوتون کا رکن کمزور  
 ہو گیا - شریعت کا حکم مطلق العنان ہو گیا اور قبض ملکی  
 انسان کے بہت ہی قریب آگیا - اور تدلیٰ اعظم ملت کے  
 لباس میں ظاهر ہوئی اور توجہ الی اللہ کو نماز ، طہارت ،  
 ملائکہ ، کتابوں اور رسولوں پر ایمان کا لباس پہنا دیا گیا  
 اور یہ انوار الہی میں لپٹ گئے - پھر جب نبی صلی اللہ علیہ وسلم  
 کا وجود (دنیا میں) آیا اور یہ لباس مثالی بن کر آترا تو اس  
 معاملہ کی تکمیل ہو گئی - اسی لیے آنحضرت صلی اللہ علیہ وسلم  
 مکارم اخلاق کی تکمیل کرنے والے تھے -

## لمحة ۵۱

اس تدلیٰ کے انوار اور عکس ہوتے ہیں جنہیں یہ سورج

اور دیگر روشن سیاروں کے اس عکس کی سی شکل میں پیش کرتا ہے جو مختلف مقدار کے آئینوں میں دکھائی دیتے ہیں - ان عکسوں اور انوار کو تجلی اور تدلی بھی کہا جاتا ہے - بعض اوقات ایسا ہوتا ہے کہ ان تجلیات کے ثابت ہونے کی وجہ سے یا ان کے خارج میں تحقق کی وجہ سے سچے احکام کا سہارا حق پر ہوتا ہے - لہذا کئی بار ایسا ہوتا ہے کہ کوئی شخص خواب دیکھتا ہے تو کہتے ہیں کہ فلاں نے اپنے رب کو خواب میں یا بیداری میں دیکھا اور بعض اوقات حق تعالیٰ اسی تجلی کے واسطہ سے ہم سے ہم کلام ہوتے ہیں تو کہا جاتا ہے کہ 'فلاں نے اپنے رب سے کلام کیا ، - کبھی ایسا بھی ہوتا ہے کہ علم کی تجلی کے مطابق کسی مقام پر آئندہ ہونے والے کچھ واقعات واقع ہونے سے پہلے ہی ظاہر ہو جاتے ہیں تو کہا جاتا ہے کہ 'حق کے لیے ایسا ایسا ظاہر ہوا ، - اور بعض اوقات کسی ایسی جگہ پر جہاں ان انوار کا عکس پڑتا ہے اور تجلیات آپس میں ڈکراتی ہیں ایک قسم کا انبساط و خوشی حاصل ہوتی ہے اور مثال میں اسے ایسی شکل میں پیش کیا جاتا ہے جو آفق میں صبح کے پہوٹنے کی شکل میں ہوتی ہے - چنانچہ کہا جاتا ہے کہ حق مانوس ہوا ، ہنسا ، راضی ہوا اور خوش ہوا - اور بعض اوقات ایسی حالت حاصل ہوتی ہے جو اس کی ضد ہوتی ہے - جو انتقام اور بغض کی مثال پیش کرتی ہے تو کہا جاتا ہے کہ حق نے لعنت کی ، ذار ارض ہوا ، غصہ ہوا اور غضب میں آیا - شریعت نے اور الفاظ چھوڑ کر ان الفاظ کو مخصوص اذکل سے استعمال نہیں کیا کیوں کہ شریعت نے اس لغت میں جسے وہ جانتے ہیں ان سے زیادہ واضح الفاظ نہیں پائے۔

## لمحة ۵۲

( یاد رکھو کہ تخلیات کا مرجع خواہ ان کی تعداد کتنی ہی زیادہ کیوں نہ ہو تین اصول ہیں - ایک یہ کہ وہ صورت علمیہ جو معلوم کے مدارک میں حاصل ہوتی ہے انہی کی صورت ہوتی ہے اس طرح کہ اس کی دو صورتیں ہوتی ہیں - ایک لحاظ سے یہ ایک عرض ہوتی ہے جو نفس عالم کے ساتھ قائم ہوتی ہے لیکن اس وجہ سے یہ معلوم پر صادق نہیں آتی - دوسری وجہ سے معلوم کے ساتھ اس کا ایک قسم کا اتحاد ہو جاتا ہے - اس وجہ سے یہ 'نشاۃ ادراکیہ' میں معلوم کی تخلی ہوتی ہے ) اس اصول کی بنا پر کہا جاتا ہے کہ میں نے فلاں کو خواب میں دیکھا اور میں نے سورج کو پانی کے پیالے میں دیکھا - لہذا جب عازف کی توجہ کسی ایسی صورت کی طرف ہوتی ہے جس کے متعلق اس کا یہ اعتقاد ہو کہ وہ اس کا رب ہے تو وہ ایسی صورت بن کر سامنے آتا ہے جو اس کے اعتقاد کے مطابق ہوتی ہے اور وہ صورت اس کے رب کو اچھی طرح سے ظاہر کر دیتی ہے - نیز یہ صورت عارف کے لیے اپنے نفس کو جانئے کا آلة بنتی ہے ، لہذا جب تک یہ توجہ ، یہ اعتقاد اور یہ تعریف باقی رہے گا یہ صورت 'واجب' کی ہوگی اور اسی کی تدلی ہوگی - دوسرا اصول یہ ہے کہ ملائکہ یا کسی فاضل انسان کے قوی نفس کی ہمت کا تعلق یا عنصری مادہ کے ایک حصہ سے ہوتا ہے یا قوت مثالیہ کے ساتھ ، اس لیے کہ یہ موجودات مثالیہ کے لیے بمنزلة حیوالی کے ہیں - اگر ان کا تعاق اس طرح ہو کہ یہ حصہ حق کی تعریف اور اس کی صورت ہو تو یہ صورت اس کی تخلی ہوگی اور اگر ان کا

تعلق اس طرح ہو کہ یہ ان کی ملت میں ان کی جماعت کو اکٹھا کرنے کا باعث بنے، مثلاً ایسما معاملہ جو تدبیر الٰہی کے حکم سے ہو تو اگر یہ صورت اعراض سے مشابہ ہوگی تو برکت کی باعث ہوگی اور اگر جواہر میں سے ہوگی تو شعائر اللہ کھلائے گی، جیسے کعبہ، قرآن، صلوٰۃ اور شریعت، اور کبھی ملائکہ کی ہمتاؤں کا عزم ایک مکان کے ساتھ ہوتا ہے تو وہاں ایک قسم کی برکت ظاہر ہوتی ہے اور اس برکت میں نور النہی ظاہر ہوتا ہے۔

تیسرا اصول یہ ہے کہ ہر موجود شے میں ایک مخفی حکمت پائی جاتی ہے جو ذات النہی کے بالمقابل ہونے سے آبھرتی ہے۔ اس کی مثال یہ ہے کہ جب ہم گھری نظر سے زید کو دیکھیں تو اس میں ہمیں انسان، حیوان، جسم، ناطق، حساس، ذوارادہ، نامی، ماشی، کاتب، ضاحک، شاعر، رومی، جبشی وغیرہ امور کا علم ہوگا۔ ان تمام کا اس پر حکم لگ سکتا ہے اور وہ یہ بھی درست۔ ان احکام کا درست ہونا اس لیے نہیں کہ اعتبار کرنے والے نے اعتبار کر لیا اور فرض کرنے والے نے فرض کر لیا، بلکہ اس لیے کہ وہاں خارج میں اس حکم کا منشا موجود ہے جس کی وجہ سے یہ امور صادق آئے۔ نیز یہ کہ یہ کسی اور حکم کا منشا نہیں ہیں جس کی وجہ سے جھوٹ بن جائیں اور ان میں سے ہر ایک خواہ ذاتیات میں سے ہو خواہ عرضیات میں سے امر کلی ہے جو اس فرد کی نسبت سے مستشیخ ص ہوتا ہے اور اس پر منطبق ہوتا ہے۔ لہذا ہر ایک کے بالمقابل اس کی حقیقی جگہ میں کوئی نہ کوئی دقیقتہ پایا جاتا ہے اور جو دقیقتہ ہمارے اس قول سے پیدا ہوتا ہے وہ موجود بالواجب ہے،

اسی سے جاری ہوتا ہے اور اسی کے فیض سے ایک چمک دار نقطہ صادر ہوتا ہے جس کا اشارہ ذات الہی کی طرف ہوتا ہے، اسی کی حکایت کرتا ہے اور اسی کا نمونا ہے۔ افراد اور اشخاص سب ایک چیز سے نہیں ہیں بلکہ بعض افراد تو ایسے ہیں جن میں دقائق ذاتیہ سافلہ کے احکام غالب ہوتے ہیں اور کچھ ایسے ہوتے ہیں جن میں دقائق عالیہ کے وہ احکام غالب آتے ہیں جو تدبیر کلی اور مصلحت کلی اور تجرد کے پہلو سے مناسبت رکھتے ہیں۔ واجب کا ان دقائق کو منعکس کرنے سے نہ صرف ہر عارف کے دل میں بلکہ ہر مخلوق کے لیے تجلیِ الہی ہوتی ہے۔ جب ان تینوں اصولوں میں اتفاق ہو جاتا ہے اور یہ ایک ہی جگہ پر وارد ہوں تو یہ تجلیِ قام اور نورِ الہی ہوتا ہے اور اگر صرف ایک ہی اصل ہو تو اس میں تجلی کے معانی کا ایک معنی پایا جائے گا۔ اس میں غور کریں، کیوں کہ یہ ایک دقیق مسئلہ ہے۔

## لمحہ ۵۳

عظمیں تجلیات میں سے ایک تجلی وہ ہے جو لوگوں کے لیے قیامت کے دن ظاہر ہوگی۔ چنان چہ وہ اللہ تعالیٰ کو اسی طرح دیکھیں گے جس طرح وہ دنیا میں سورج اور چاند کو دیکھتے ہیں اور اس میں کوئی کمی نہ ہوگی۔ اور اس کی حقیقت یہ ہے کہ جس نور کا ہم نے ذکر کیا ہے وہ ایسی صورت میں ظاہر ہو جو نوع انسان کا امام عطا کرے۔ اس کی وجہ یہ ہے کہ نوع انسان کا امام ان تمام امور کے لیے قانون اور امام ہے جو اس نوع کے اشخاص کو عطا کی جاتی ہیں، اور تو کسی فرد کو اس میزان سے تجاوز کرتا ہوا

نہ پائے گا۔ لہذا افراد انسان کا اپنے رب کے متعلق اعتقاد اور اس کی معرفت ہر فرد کے لیے ایک حد رکھتی ہے جس سے ان کا اعتقاد کسی طرح تجاوز نہیں کر سکتا۔ حق تعالیٰ قیامت کے دن اسی حد کی صورت میں تجلی کر دیں گے۔ یہ ایک کلی جملی تجلی ہوگی جس میں ان کے لیے ظہور میں کوئی کمی نہ ہوگی لیکن اس تجلی کی حقیقی تشخیص میں ان میں اختلاف ہوگا۔ چنانچہ ہر ایک اسے اپنے خاص اعتقاد کی صورت کے مطابق دیکھئے گا۔ حدیث میں جو یہ بات آئی ہے کہ حق تعالیٰ منافقین کے لیے ایسی صورت میں ظاہر ہوں گے جسے موحد لوگ نہ پہچان سکیں گے تو اس کا یہی مفہوم ہے۔

”تجلی کلی جملی، خارج میں موجود ہے اور اس کی مثال بہت عظیم ہے۔ اس کی اصل شخص اکبر اور وہ اعتقاد کلی ہے جو انسان کو دیا جاتا ہے۔ اب رہی تجلیات خاصہ تو وہ انھیں ان کی نگاہوں میں دکھائی دی جائیں گی۔ مثلاً اگر انسان اپنی آنکھوں پر سرخ رنگ کا شیشه رکھئے تو اسے ہر چیز سرخ دکھائی دے گی اور اگر دوسرا شخص سبز رنگ کا شیشه رکھئے گا تو وہ اسے سبز دیکھئے گا حالانکہ دونوں حالتوں میں چیز ایک ہی ہے۔

## لمحہ ۵۲

تجلیات میں سے ایک تجلی وہ ہے جو ہر رات کے آخری تیسرا حصہ باقی رہ جانے پر دنیا کے آہان پر نازل ہوتی ہے۔ اس کی تحقیق یہ ہے کہ شمس اور زهرہ میں اسرار غیب میں سے ایک راز پایا جاتا ہے۔ اس راز کا قوی ترین اثر زمین میں اس وقت ہوتا ہے جب یہ دونوں ”اوتد اربعہ“ میں ہوں۔ چنانچہ نبی صلی اللہ علیہ وسلم نے اس کی ساری تشریع

فرمائی ہے اور ہر چیز کو اپنی مخصوص کیفیت کے ساتھ  
بیان کیا ہے - چنان چہ زمین کے اوپر جو وتد ہے اس میں یہ  
خاصیت ہے کہ اس میں اللہ کے منامنے اعمال پیش ہوتے ہیں  
جس سے مراد اعمال کا مقبول ہونا ہے ، اس لیے کہ سخت  
ترین وقت وہ ہوگا جب ان کی شعاعوں کا ظہور ہوگا - اور وتد  
میں بھی طبائع ہیں اور قریب بات یہ ہے کہ ملائکہ زمین  
میں منتشر ہو جاتے ہیں اور باری باری آتے ہیں - اور اللہ کے  
پاس اعمال لے جاتے ہیں کیوں کہ ملائکہ کو زہرہ کے منامنے  
مناسبت ہے اور عبادت کو شمس کے ساتھ مناسبت ہے - اور جو  
وتد زمین کے نیچے ہے اس میں ملائکہ منتشر ہوتے ہیں اور  
ان میں نور الہی کی تجلیاں چمکتی ہیں - چنان چہ کہنا جاتا ہے  
کہ اللہ تعالیٰ دنیا کے آسمان کی طرف اتر کر آتا ہے اور پھر  
فرماتا ہے : ہے کوئی مغفرت چاہنے والا ؟

اوقاد میں سورج کے استقامت کے وقت کا تعین اسی لیے نہیں  
کیا گیا بلکہ اس امر میں ان دو حالتوں کے درمیان جو استقامت  
سے ذرا پہلے اور ذرا بعد ہوتی ہیں تردد پایا گیا کیوں کہ سورج  
زہرہ کے کبھی آگے ہو جاتا ہے اور کبھی پیچھے جیسا کہ کوئی  
کشتنی میں سوار ہو - یا تو یہ ان کی خاصیت میں مدد کرتی ہے  
یا کوئی فائدہ نہیں پہنچاتی ، مگر اس لمبی ساعت کے متعلق انہیں  
غلطی نہیں لگتی - تحقیق سے یہ معلوم ہوا کہ اس گھڑی کا  
مرکز بہت کم جزو ہے - آنحضرت صلی اللہ علیہ وسلم نے  
بھی اس امید کی گھڑی کے متعلق یہی فرمایا ہے -

## لهمہ ۵۵

بعض تجلیات ایسی ہیں جو ملائکہ اور فاضل لوگوں

کے نفسوں میں پھیلی ہوتی ہیں ۔ اس کی تحقیق یہ ہے کہ وہ انسوں جو انہا درجہ کے بلند نفس ہیں اس تجلی کی طرف اپنی استعداد کے مطابق متوجہ ہوتے ہیں اور ان کا معاملہ مختلف رنگ اور مختلف مقدار کے آئینوں کا سا ہے جنہیں چراغ کے گرد رکھ دیا جائے تو اس طرح ہر آئینہ کے مناسب اس میں شکل دکھائی دے گی اور ان سب میں پھیلنے والی شعاع جمع ہو جائے گی ۔ یا اس کی مثال اس سورج کی سی ہے جو مختلف مقدار اور مختلف رنگوں کے حوضوں اور تالابوں پر چمکتے تو ان سب میں کوئی ایسی صورت پیدا ہو جسے ملائے اعلیٰ پسند کرتے ہوں تو وہ صرف حق میں باقی ہوگی اور ملائے اعلیٰ میں فانی ۔ لہذا جس طرح اس تجلی سے نفسوں کی شعاعوں کے مختلف رنگ اترتے ہیں اور یہ رنگ انہیں اپنے اندر شامل کر لیتے ہیں اسی طرح کبھی ان سے ایسی ہیئتوں کا تصور کیا جاتا ہے جو ان شعاعوں میں ایک قسم کی تاثیر کرتی ہیں ۔ اس سے ایک فرضی ہیئت ظاہر ہوتی ہے جسے انس سے تعبیر کیا جاتا ہے ۔ اسی طرح کبھی غصہ کی ہیئت اوپر کو اٹھتی ہے تو اسے ناراضگی اور غصہ کہا جاتا ہے اور کبھی ان شعاعوں میں عنقریب پیدا ہونے والی صورت ظاہر ہوتی ہے تو کہا جاتا ہے کہ حق کے لیے نئی صورت حال پیدا ہوئی اور یہ صورت حال انبیا کے لیے تکلیف دہ ہوتی ہے ۔ جیسا کہ اللہ تعالیٰ فرماتا ہے : کیا تمہارا خیال ہے کہ تمہیں یونہی چھوڑ دیا جائے گا حالانکہ اللہ کو ابھی یہ معلوم نہیں ہوا کہ تم میں سے کون مجاهد اور کون صابر ہے ؟

چنانچہ یہ اور دیگر آیات اس بات کی تصریح کرتی ہیں کہ

ان کے متعلق علم کا تجدد ہوتا رہتا ہے ۔ ہمارے نزدیک یہ بات پایہ ثبوت کو پہنچ چکی ہے کہ یہ متجدد علم اللہ کے لیے صرف اسی تجلی کے ذریعہ سے ثابت ہو سکتا ہے کیون کہ جب مومنین کے نفس تذکیرہ کے رنگ میں رنگے جائیں تو اسی ہیئت میں بلند ہو کر ملائے اعلیٰ تک پہنچ جاتے ہیں ۔ اس کے بعد اس تجلی کی ہیئت بلند ہوتی ہے تو اس بات کے سوا کہ یوں کہا جائے ' حق تعالیٰ کو معلوم تھا کہ وہ جہاد کریں گے اسی لیے اس نے انہیں پسند کیا ، کوئی اور چیز اس مفہوم کو زیادہ وضاحت کے ساتھ ادا نہیں کر سکتی ۔

## لمحہ ۵۶

تجليات میں سے ایک تجلی وہ بھی ہے جسے آنحضرت صلی اللہ علیہ وسلم نے خواب میں بہترین صورت میں دیکھا ۔ پھر آپ نے اپنا ہاتھ اس کے ہاتھ پر رکھا، وغیرہ وغیرہ ۔ اس تجلی کے راز کی تشریح یہ ہے کہ ایک عارف بالله انسان یقینی طور پر اللہ تعالیٰ کے متعلق ایسی صفات کاملہ کا اعتقاد رکھتا ہے جن کی نہ کوئی شکل ہے نہ رنگ حالانکہ ہر صفت کی خاص شکل اور رنگ ہوتا ہے ، مثلاً شجاعت کی مثال اگر ذہن میں آئے تو اس کی صورت شیر کی ہوگی یا ایک نوجوان انسان کی جس نے زرہ پہن رکھی ہو اور ہاتھ میں تلوار ہو ، علی ہذا القیاس (دیگر صفات بھی اسی طرح ہوں گی) ۔ اکثر ایسا ہوتا ہے کہ اس کے حسن مشترک کی میں حق تعالیٰ کی صفات شکل اور رنگ کی صورت میں ظاہر ہوتی ہیں ۔ لہذا جب یہ صورت ان صفات کی وضاحت کرنے والی اور ان کے جائز کا ذریعہ ہو تو یہ تجلیات حق میں سے ہوں گی ۔ ایسی صورت میں یہ کہنا درست ہو گا

کہ اس نے حق کو دیکھا یا اسی قسم کے اور الفاظ -

### لمحہ ۵

تجالیات میں سے ایک تجلی وہ بھی ہے جسے موسیٰ علیہ السلام نے طور پر آگ کی صورت میں دیکھا - اس راز کی تشریج یوں ہے کہ موسیٰ علیہ السلام کے لیے یہ واجب ہو گیا کہ اللہ تعالیٰ انہیں فرعون کی طرف بھیجے ، نیز یہ کہ اللہ انہیں جس قدر چاہے ابسا یقینی علم عطا کرے جس سے بڑھ کر یقین نہ ہو سکتا ہو اور موسیٰ علیہ السلام نے آواز اور شکل کے ذریعے جن علوم کو حاصل کیا تھا ان میں سے ان کے نزدیک یہ حسی علم ہی مب سے بڑا علم تھا - لہذا حکمت الائمہ کا یہ تقاضا ہوا کہ انہیں ایسی آواز سے مخاطب کیا جائے جس کے اللہ کی طرف سے ہونے میں انہیں شک نہ ہو اور غیر محسوس چیز کو محسوس آواز میں اتارا جائے - لہذا ملائے اعلیٰ کے ایک گروہ کے دل میں یہ بات ڈال دی گئی کہ وہ اسی درخت کی طرح جا کر انوار حق میں سے ایک نور اور اس کی صورتوں میں ایک تمثال اور صورت کا تصور کریں - چنانچہ انہوں نے ایک مضبوط تصور (اور ادراک) کیا - ان کے اس تصور نے عالم مثال کا ایک باب کھول دیا جس سے اس مکان کے عنصر یعنی ہوا وغیرہ نے آگ کی صورت اختیار کر لی تاکہ اس سے خطاب حق کی وضاحت ہو جائے اور یہ بمنزلہ اس صورت کے ہے جو آئینہ میں نظر آتی ہے تاکہ دیکھنے والے کی وضاحت کرے - اس قسم کی مثالوں میں ضروری ہے کہ ملائے اعلیٰ کی طرف توجہ ہو تاکہ اس مکان میں جو عنصری رنگ ہیں یہ انہیں اختیار کر سکے -

## لمحة ۵۸

تجليات میں سے ایک تجلی وہ بھی ہے جس کے متعلق عیسائیوں کا خیال ہے کہ لاہوت نے ناسوت کا لباس پہن لیا اور ہندوؤں کا خیال ہے کہ یہ حق تعالیٰ کا کامل انسانوں میں حلول ہے ۔ اللہ تعالیٰ نے اس اشکال کو قرآن مجید میں یہ فرمایا کہ دور کر دیا : 'ہم نے اس کی تائید روح القدس سے کی ، تو واضح ہو گیا کہ یہ فی الحقيقة روح القدس کی تائید ہے جسے باطل پرستوں نے اوخار اور حلول بنا لیا ۔ اللہ تعالیٰ ظالموں کے اس قول سے بہت بلند ہے ۔

اس تجلی کی حقیقت یہ ہے کہ نفوس کلیہ جزئی نفس ہو کر صرف عالم کی اس صورت میں نازل ہوتے ہیں جو اس روز ہو ۔ لہذا اگر نفس کلی ایسے دن اترے جس دن سورج اپنے گھر میں ہو تو یوں معلوم ہو گا کہ نفس جزئی میں سورج اپنے گھر میں ہے اور اگر اس وقت اترے جب کہ یہ مشرق میں ہو تو یوں معلوم ہو گا کہ سورج مشرق میں ہے اور اگر اس وقت اترے جب کہ یہ اپنے جیسے گھر میں ہے تو یوں معلوم ہو گا کہ سورج اپنی مثال میں ہے ۔ یہ قوت شمس کے درجات اور نفس میں اس کے اثر کے ظاہر ہونے کے مراتب ہیں ۔ اس کے نمونے پر یہ جاننا چاہیے کہ جب کلی نفس جزئی نفس میں اترتا ہے تو جزئی نفس میں تجلی اعظم کی صورت ظاہر ہو گی ۔ ایسا کیوں نہ ہو، جب کہ یہ تجلی اعظم نفس کلی کا دل ہے اور اسی پر اس کا دار و مدار ہے؟ لہذا سورج اور چاند وغیرہ کے مقابلہ میں اس کے ظاہر ہونے کا زیادہ حق ہے اور نفس جزئی میں تجلی اعظم کے بالمقابل نقطہ کو ہماری اصطلاح میں 'حیر بحث' کہا جائے گا۔

ظہور تجلی، اعظم کے مراتب کے اختلاف کی وجہ سے لوگوں کا اس 'حجر بحث' کے بارے میں اختلاف ہے جس طرح ہم نے سورج کے مراتب کے اختلاف کی صورت بیان کی ہے تاکہ یہ 'حجر بحث' بعض لوگوں کے لیے چمکدار اور براق بن جائے۔ اس کے اور تجلی، اعظم کے درمیان ایک وسیع گھٹائی ہے۔ تجلی، اعظم کا سایہ اس 'حجر بحث' پر پڑتا ہے۔ اس کے بعد

اسی 'حجر بحث' کی شعاع روح اور سر اور ان دونوں کے درمیانی لطائف پر پڑتی ہے جس کی وجہ سے ایک لحاظ سے انسان 'اللہی' بن جاتا ہے اور ایک لحاظ سے ناسوتی اور معجز نما کمال کی طرف نکل آتا ہے اور اس کے ناقص نفوس کی تکمیل، خداوندی بلند برکات کے فیضان اور گناہوں کے کفارہ کے سلسلہ میں خاص طور پر خارق عادت آثار ظاہر ہوتے ہیں۔

اور کبھی ایسا ہوتا ہے کہ مخلوق کے اندر نکلنے والی تجلیوں میں سے ایک تجلی نکلتی ہے اور وہ ذرا کم درجہ کی چمک ہوتی ہے اور کبھی اس میں اختلاف نہیں ہوتا، جب لوگوں کا انتہائی گمان یہی ہو کہ یہ خداوندی او قار ہے یا کسی نفس کے اندر حق تعالیٰ کا حلول ہو گیا ہے۔ اللہ تعالیٰ نے اس شبہ کو دور کرتے ہوئے فرمایا: یہ تو نفسوں کے اندر روح القدس کی تائید ہے اور روح القدس یہی تجلی، اعظم ہے اور اس کی تائید یہ ہے کہ یہ اس کی برکات میں داخل ہو جائے اور اس کا سایہ ایک صورت اختیار کر لے جس سے یوں معلوم ہو کہ یہ وہی ہے۔

### لمحہ ۵۹

تجلیات میں سے ایک تجلی وہ بھی ہے جس کی طرف اشارہ کرتے ہوئے قرآن میں فرمایا گیا ہے: آسان سے لے کر زمین

تک کے معاملات کی تدبیر کرتا ہے، پھر عرش کو چڑھ جاتا ہے ایک دن میں جس کی مقدار تمہارے شہر کے مطابق ایک هزار سال ہے۔ نیز اس قول میں: ہر روز وہ ایک نئی شان میں ہوتا ہے۔ اس طرح کہ جب آسمانوں اور زمینوں کے احوال اس حد تک پہنچ چکرے ہوں کہ مصلحت کلی واجب قرار دے کہ تجلیٰ اعظم اپنے پہلے رنگ کے علاوہ کسی اور رنگ میں رونما ہو۔ اس وقت اس کی کلی شان ہوگی اور تجلیٰ اعظم نازل ہوگی۔ یہ اسی طرح ہے جس طرح عالم مثال کے اندر ایک انسانی مورتی ہو۔ اس بات نے کہ ایک چیز حق کی بنا پر کسی اور چیز کی مورتی ہے بعض اعراض اور جواہر کو بعض موجودات کے لیے فطری طور پر مناسب بنایا ہے جس طرح تو زید کو خیال کرے کہ وہ سرخ اور لمبا ہے اور عمرو سیاہ اور کوتاہ ہے تو اس طرح تمہارے ذہن کے اندر دو مختلف صورتیں آئیں گی۔ اس کی وجہ یہ نہیں کہ ان کے رنگ اور مقدار مختلف ہیں بلکہ اس لیے کہ وہاں کچھ فطری مناسبت پائی جاتی ہے، ایک کی ایک کے ساتھ اور دوسرے کی دوسرے کے ساتھ، تاکہ تمام مخلوقات کا فطری طور پر ایک دوسرے سے امتیاز ہو سکے۔ یہی حال عالم مثال کا ہے کہ وہاں بھی بعض دیگر مخلوق سے ممتاز ہیں، برخلاف تجلیٰ اعظم کے۔ پھر یہ تجلی بعض فلکی قرائات میں زمین کی طرف اترتی ہے تو ملائکہ اس تنزیل کے حکم کی مدد کرنے میں لگتے رہتے ہیں اور ان تمام امور کی مدد کرنا ترک کر دیتے ہیں جن کا رسول کرنا اس تنزیل نے واجب قرار دیا ہو، اس لیے کہ مطیع وہ ہے جو تنزیل کے مطابق حق کے حکموں کی اطاعت کرے اور عاصی وہ ہے جو اس

تنزیل کے مطابق حق کی نافرمانی کرے تا آنکہ تجلیٰ اعظم کی صورت پلٹ جائے اور وہ کوئی اور طرز بدل لے ۔ اور جب تجلیٰ اعظم کوئی اور طرز اختیار کر لیتی ہے تو کوئی اور تنزل اوپر کو چڑھ جاتا ہے اور اس کے احکام پھیل جاتے ہیں ۔ لہذا اللہ تعالیٰ کے فرمان : ' وہ آسان سے زمین تک کے امور کی تدبیر کرتا ہے ، کا مطلب یہ ہے کہ وہ جہان اور اس کے نظام کی تدبیر کرتا ہے جس کی یہ صورت ہوتی ہے کہ یہ حکم ' شخص مثالی ، بننے کے بعد زمین کی طرف اترتا ہے ، پھر ملائکہ اس کے لیے مسخر کر دیے جاتے ہیں اور جہان کو اس کے لیے تیار کر دیا جاتا ہے یہاں تک کہ جب اس کی مدت ختم ہو جاتی ہے تو یہ حکم بلند ہو کر اللہ کی طرف چلا جاتا ہے اور اسی قسم کا دوسرا حکم آ جاتا ہے ۔ اس طرح نزول اور عروج کا اجتماع ایک لمبی مدت تک ہوتا رہتا ہے ۔ جب آخری\* (نزول یا عروج) ختم ہو جاتا ہے تو پہلا لوٹ آتا ہے ۔ بالعموم اس مدت کی مقدار تخمیناً ایک هزار سال ہوتی ہے اور اسی طور کے ہوتے ہوئے اکابر انبیا مبعوث ہوتے ہیں جس کی وجہ یہ ہوتی ہے کہ اللہ تعالیٰ کو علم ہے کہ کون سی شرع ان قرنوں کے مناسب ہے ۔ لہذا وہ لوگوں کے لیے اس شخص کو کھڑا کر دیتا ہے جو انہیں اس شریعت کی خبر دے اور اس طور کا ترجیhan ہو ۔ غیر انبیا کو پہلی شریعت کا صرف مجدد بنا کر بھیجا جاتا ہے تاکہ وہ ان لوگوں کے لیے رحمت بنیں اور ان کے نفسوں کی تکمیل کریں ۔

\* اصل کتاب میں 'کل من انقض ، دیا ہے ۔ میں نے "کہا انقضی ، پڑھ کر ترجمہ کیا ہے ۔

## لمحة ۶۰

جب تو نے ان چاروں کھلات کو جان لیا تو تو جان لے کہ حقائق کی تعریف کرنے میں تمام انبیاء کا سلسلہ یہی وہا ہے کہ وہ لاهوت، عقل، نفس اور ہیولی کے متعلق خاموش رہیں۔ چنانچہ پہلی بات جو وہ اپنی امتوں کو بتاتے ہیں یہ ہے کہ مفہوم دو لفظوں پر منحصر ہے: موجود اور معدوم۔ موجود سے ان کی مراد وہ ہے جو خارج اور اعیان میں ہو، یعنی جو نفس اور ہیولی میں ثابت ہو چکا ہو، اور یہی وہ چیز ہے جسے ہم 'خارج' کے لفظ سے تعبیر کرتے ہیں۔ اور معدوم سے وہ چیز مراد ہے جو خارج میں نہیں، خواہ وہ درحقیقت خارج میں ہو یا وجود سے پہلے ثبوت کے مرتبہ میں ہو۔ اور موجود یا تو واجب اور قدیم ہو گا یا ممکن اور حادث۔

الہذا واجب جو خارج میں موجود ہے وہ ہے جس کا وجود بذات خود ہو۔ ان کی واجب سے مراد وہ تجلی ہے جسے خارج نے شروع شروع میں ظاہر کیا اور وہ مجرد ہے اور جانب اعلیٰ کی جہت سے نفس سے پاک ہے۔ اور ممکن سے ان کی مراد وہ ہے جو نفس کی نچلی جانب کے ساتھ ملا ہو، اور ممکن سے ان کی مراد وہ تغیر پذیر ہے جس کے وتد میں کون و فساد واقع ہو اور ہر ممکن حادث ہے اور ہر ممکن اللہ کے ارادہ سے ہوتا ہے اور حوادث کے اندر حکم لگانا کچھ اور چیز ہے اور ارادہ کچھ اور، کیوں کہ ان کا ثابت کرنا ان کے مباحثت میں شامل نہیں۔

الحمد لله اولاً وآخرًا و ظاهرًا وباطناً

# لمحات


106

از شاه ولی الله دهلوی

مترجم

پیر محمد حسن

DAIRY  
LITERATURE  
IN PERSIAN



ادارهٔ تفاصیل اسلامیہ

کلب روڈ، لامور